

# ईसा मसीह और मरयम कुरआन के दर्पण में



मुहम्मद जैनुलआबिदीन मंसूरी

# हज़रत ईसा मसीह और मरयम कुरआन के दर्पण में

मुहम्मद जैनुलआबिदीन मंसूरी

अनुवाद

नुज़हत यासमीन

प्रकाशक

मर्कज़ी मक्तबा इस्लामी पब्लिशर्स  
नई दिल्ली-110025

# विषय सूची

★ दो शब्द.....	7
★ भूमिका.....	9

## ईसा मसीह(अलै.)

★ ईसा मसीह (अलै.) ईश्वरीय दूत .....	11
★ ईसा मसीह (अलै.) को स्पष्ट निशानियाँ दी गई .....	11
★ ईशदूतों में कोई भेद-भाव नहीं .....	12
★ ईसा मसीह (अलै.) अन्य ईशदूतों की भाँति ईशदूत .....	13
★ ईसा मसीह (अलै.) की न हत्या हुई, न उन्हें सूली पर चढ़ाया गया.....	14
★ ईसा मसीह (अलै.) ने अनेकेश्वरवाद से रोका .....	14
★ प्राचीन अधर्मियों का अनुकरण .....	15
★ ईशदूत ईसा मसीह (अलै.) का मिशन .....	16
★ ईसा मसीह (अलै.) और त्रिईश्वरवाद .....	16
★ परमेश्वर से ईसा मसीह (अलै.) और अन्य ईश-दूतों की प्रतिज्ञा .....	17
★ ईशदूत मुहम्मद (सल्ल.) के प्रति ईशदूत ईसा मसीह की भविष्यवाणी ...	18
★ ईशदूत ईसा मसीह (अलै.) के चमत्कार .....	18
★ ईसा मसीह (अलै.) परमेश्वर के पुत्र नहीं बल्कि उसकी रचना हैं.....	19
★ ईशदूत ईसा मसीह (अलै.) ने पूर्ण एकेश्वरवाद की शिक्षा दी.....	22
★ न तो रब्बी खुदा हैं, न ईसा मसीह .....	22
★ ईसा मसीह (अलै.) परमेश्वर के दास (बन्दे) से अधिक कुछ नहीं.....	23
★ ईसा मसीह (अलै.) कुरआन के प्रकाश में.....	24

## मरयम (अलै.)

★ मरयम (अलै.) का जन्म.....	26
★ चमत्कारिक आहार.....	26
★ मरयम (अलै.) की अवस्था .....	27
★ परमेश्वर का आदेश.....	27
★ हज़रत मुहम्मद (सल्ल.) से, मरयम (अलै.) के विषय में.....	27
★ शुभ सूचना.....	28
★ मरयम (अलै.) पर आरोप लगानेवालों का परिणाम .....	28
★ ईसा मसीह—मरयम की ओर प्रेषित—परमेश्वर का एक आदेश मात्र....	29
★ मरयम (अलै.) का चमत्कारिक मातृत्व .....	29

## परिशिष्ट

### परिशिष्ट ‘क’

❖ बाइबिल का कथन— ईसा मसीह या कोई अन्य जीव प्रभु नहीं....	33
❖ परमेश्वर शब्द ईशदूतों (नवियों) के लिए भी प्रयुक्त किया गया है.....	36

### परिशिष्ट ‘ख’

❖ त्रिईश्वरवाद का इतिहास.....	37
– त्रिईश्वरवाद का प्रतिपादन .....	38
– त्रिईश्वरवाद विश्वास का निर्माण.....	39
– त्रिईश्वरवाद और उसका सिद्धान्त नया नियम (New Testament) में नहीं है... ....	40
– त्रिईश्वरवाद- तीन शताब्दियों में संयोजित किया जानेवाला धार्मिक विश्वास ....	40

### परिशिष्ट ‘ग’

❖ चमत्कार और ईश्वरत्व- बाइबिल के शब्दों में .....	41
---	----

### परिशिष्ट ‘घ’

❖ बाइबिल में पुत्र, सन्तान, पिता, परमेश्वर, पवित्र-आत्मा शब्दों का प्रयोग .....	43
---	----

❖ पुत्र, परमेश्वर के पुत्र और पिता शब्द प्रतीकात्मक रूप में प्रयुक्त हुए हैं, शब्दिक अर्थ में नहीं.....	43
❖ परमेश्वर के न केवल पुत्र बल्कि पुत्रियाँ भी .....	45
❖ निष्कर्ष .....	46
<b>परिशिष्ट ‘च’</b>	
❖ अन्य भी पवित्र आत्मा से परिपूर्ण— बाइबिल.....	47
<b>परिशिष्ट ‘छ’</b>	
❖ बाइबिल और कुरआन/इस्लाम की शिक्षाओं में समानताएँ .....	48
<b>परिशिष्ट ‘ज’</b>	
❖ बाइबिल की विभिन्न प्रतियों के सम्बन्ध में ईश्वाणी की ‘गंभीर एवं घोर त्रुटियों’ को ‘ठीक ठाक’ करने के मानवीय प्रयासों का इतिहास.....	51
<b>परिशिष्ट ‘झ’</b>	
❖ कुरआन की ऐतिहासिक प्रामाणिकता .....	54

तुम ईमानवालों की दुश्मनी में सबसे ज्यादा सख्त यहूदियों  
और मुशरिकों (बहुदेववादियों) को पाओगे, और ईमान लानेवालों  
के लिए दोस्ती में सबसे क्रीब उन लोगों को पाओगे, जिन्होंने  
कहा था कि हम ‘नसारा’<sup>1</sup> हैं। यह इस कारण कि उनमें इबादत  
करनेवाले आलिम और दुनिया छोड़नेवाले साधु व फ़कीर पाए  
जाते हैं और उनमें अहंकार नहीं है।      (कुरआन, 5:82)



ऐ नबी कहो, ‘ऐ किताबवालों<sup>2</sup>, आओ एक ऐसी बात की  
ओर जो हमारे और तुम्हारे बीच समान है। यह कि हम अल्लाह  
के सिवा किसी की बन्दगी न करें, उसके साथ किसी और को  
साझी न ठहराएँ, और हममें से कोई अल्लाह के सिवा किसी को  
अपना रब न बना ले।’’ इस दावत (आमंत्रण) को स्वीकार  
करने से अगर वे मुँह मोड़ें तो साफ़ कह दो कि गवाह रहो, हम  
तो मुसलिम (केवल अल्लाह की बन्दगी और आज्ञापालन  
करनेवाले) हैं।      (कुरआन, 3:64)



किन्तु सभी किताबवाले<sup>3</sup> समान नहीं हैं। उनमें कुछ लोग  
ऐसे भी हैं जो सीधे रास्ते पर क्रायम हैं, रातों को अल्लाह की  
आयतें पढ़ते हैं और उसके आगे सजदा करते हैं, अल्लाह और  
अन्तिम दिन पर ईमान रखते हैं, नेकी का आदेश देते हैं,  
बुराइयों से रोकते हैं और भलाई के कामों में सरगार्म रहते हैं।  
ये नेक लोग हैं।      (कुरआन, 3:113-114)

1. जिन्हें अब ‘ईसाई’ कहा जाता है।

2,3. यह पारिभाषिक शब्द कुरआन में यहूदी व ईसाई धर्म के अनुयायियों के लिए आया है;  
जिनके मार्गदर्शन के लिए ‘किताबें’ अर्थात् ‘ईशग्रंथ’ अवतरित हुए।

## दो शब्द

पवित्र कुरआन में हज़रत ईसा मसीह (अलै.)\* और उनकी पवित्रात्मा माँ के सम्बन्ध में जो कुछ कहा गया है, उसे प्रस्तुत पुस्तक में लेखक ने बहुत ही सुन्दर ढंग से पेश करने का प्रयास किया है। चूंकि हज़रत ईसा (अलै.) और उनकी माता हज़रत मरयम (अलै.) के सम्बन्ध में बहुत-से वक्तव्य कुरआन की विभिन्न सूरतों में मिलते हैं, इसलिए लेखक ने उन्हें अलग-अलग शीर्षकों के अन्तर्गत सुन्दर ढंग से संकलित कर दिया है और उन वक्तव्यों में से कुरआन जिनकी पुष्टि करता है या जिन बातों का खण्डन करता है, उनको भी लेखक ने संक्षिप्त टीका के साथ आरम्भ में ही स्पष्ट कर दिया है।

हज़रत ईसा (अलै.) के सम्बन्ध में लेखक का कहना है कि कुरआन में बार-बार यह बात कही गई है कि हज़रत ईसा न तो खुदा के बेटे थे और न ही खुदा। वे मात्र अल्लाह के बन्दे और उसके प्रतिष्ठित नबी थे। निश्चित रूप से ईसा मसीह का जन्म चमत्कारिक रूप में पवित्रात्मा मरयम की कोख से हुआ और उन्हें चमत्कार भी दिए गए। जैसे कि निपट अन्धे की आँखों में रौशनी का ले आना और किसी मृत को जीवित कर देना। परन्तु उनका चमत्कारिक जन्म और उनके चमत्कार उनको खुदा नहीं बना देते। पवित्र कुरआन इस बात का खण्डन करता है कि ईसा (अलै.) ने कभी स्वयं खुदा होने का दावा किया था। कुरआन ने इस बात का भी खण्डन किया है कि उन्होंने कभी स्वयं को खुदा का बेटा होने का दावा किया है। यदि उन्होंने अपने को खुदा का बेटा कहा भी हो तो इसका अर्थ यह लिया जाना चाहिए कि वे खुदा के बहुत ही चहीते थे। बाइबिल में हज़रत दाऊद (अलै.) को भी खुदा का बेटा कहा गया है। परन्तु उन्हें कभी भी खुदा के बेटे की हैसियत नहीं दी गई। इसके अतिरिक्त हज़रत ईसा (अलै.) के शागिर्दों ने उन्हें कभी खुदा नहीं समझा। उन्होंने हज़रत ईसा (अलै.) की न तो कभी पूजा की और न उनसे कोई प्रार्थना। जब हज़रत ईसा (अलै.) के एक निकटतम शागिर्द, पीटर, से उनके सम्बन्ध में पूछा गया तो उसने केवल इतना कहा कि वे एक नबी थे। ईसा (अलै.) के ईश्वर होने का विचार बहुत बाद का है, जिसे ईसाई धारणा का अंश बनने में सदियाँ लग गईं।

\* अलै. — ‘अलैहिस्सलाम’ अर्थात् ‘सलामती हो उन पर’।

इस पुस्तक के लेखक जनाब मंसूरी साहब लिखते हैं कि कुरआन हज़रत मरयम (अलै.) को एक ऐसी पवित्रात्मा कुँवारी स्त्री बताता है जिसने अपने आपको पूर्ण रूप से ईश्वर की पूजा-उपासना के लिए अर्पित कर दिया था। ईश्वर ने एक फ़रिश्ते के द्वारा अपनी रहमत का सन्देश भेजा कि वे एक महानात्मा पुत्र को जन्म देंगी। अतः उन्होंने हज़रत ईसा (अलै.) को जन्म दिया, जिन्होंने अपनी पवित्रात्मा माता पर लांछन लगानेवालों को पालने में से ही सम्बोधित करते हुए कहा, “निस्सन्देह मैं अल्लाह का बन्दा हूँ। उसने मुझे किताब दी और नबी बनाया और बरकतवाला बनाया जहाँ भी मैं रहूँ। और नमाज़ और ज़कात की पाबन्दी का आदेश दिया जब तक मैं जीवित रहूँ और अपनी माता का हक्क अदा करनेवाला बनाया।”  
(कुरआन 19:30-33)

यह बात ध्यान देने योग्य है कि कुरआन ने यह कभी नहीं कहा कि हज़रत मरयम का किसी यूसुफ़ नामक व्यक्ति से विवाह हुआ था। जैसा कि हम ईसाई इंजीलों में देखते हैं। क्या यह बात विचित्र नहीं लगती कि मरयम का एक पवित्र कुँवारी की हैसियत से गुणगान भी हो और उन्हें यूसुफ़ की विवाहिता के रूप में भी प्रस्तुत किया जाए। वास्तव में कुरआन मरयम (अलै.) का वर्णन जिस अन्दाज़ से करता है वह इंजीलों से कहीं अधिक सुन्दर है।

लेखक ने पुस्तक के अन्त में विभिन्न मसीही स्रोतों से उद्धरण उल्लिखित किए हैं जो कुरआन की आयतों की पुष्टि करते हैं। उन्होंने यह सिद्ध करने का प्रयास किया है कि ईसाइयों की त्रिईश्वरवाद की यह धारणा कि हज़रत ईसा (अलै.) खुदा के बेटे हैं या वे स्वयं खुदा हैं, साधारणतः बहुत बाद की अवधारणा है, जो तीन शताब्दियों तक ईसाइयों के विभिन्न पंथों के मध्य चलते रहनेवाले वाद-विवाद के निर्णात्मक समझौते के परिणामस्वरूप अस्तित्व में आई।

मुझे पूरा विश्वास है कि यह पुस्तक उन लोगों के लिए अत्यन्त उपयोगी सिद्ध होगी जो हज़रत ईसा और मरयम (अलै.) के सम्बन्ध में सत्य जानने के इच्छुक हैं। ईश्वर उन लोगों पर कृपा करे। इस पुस्तक के लेखक की सेवा को भी स्वीकार करे और उन पर अपनी दया और कृपा करे।

(प्रो.) मुहम्मद अब्दुल-हक्क अन्सारी  
निदेशक, इस्लामी एकेडमी,  
नई दिल्ली

## भूमिका

इस्लाम की तीन मौलिक धारणाओं में से एक, 'रिसालत' पर ईमान की धारणा है। शेष दो में से पहली एकेश्वरवाद की धारणा है। अर्थात् अपने व्यक्तित्व और गुणों में ईश्वर केवल एक है और वह परम है। दूसरी धारणा परलोकवाद की धारणा है। अर्थात् मृत्यु के पश्चात् सारे मानव एक (क़ियामत के) दिन जीवित किए जाएँगे और संसार में जो कर्म उन्होंने किए उनका निर्णय किया जाएगा। नियामनुसार अच्छे कर्मों के बदले में स्वर्ग या बुरे कर्मों के बदले में नरक की यातना होगी।

कुरआन, जो ईश्वर की ओर से अवतरित होनेवाले मार्गदर्शन की श्रृंखला की अन्तिम कड़ी है, कम से कम 24 नबियों का उल्लेख करता है और बिना किसी भेदभाव के उन सबकी रिसालत पर समान रूप से ईमान लाने को अनिवार्य ठहराता है।

कुरआन तीस से अधिक आयतों में हज़रत ईसा (अलै.) का उल्लेख करता है, जिनमें उनके चमत्कारिक रूप से जन्म का, उनके उच्च पद का, उनके मिशन और चमत्कारिक रूप में संसार से उठाए जाने का वर्णन किया गया है।

दूसरे नबियों की माओं के विपरीत केवल हज़रत मसीह (अलै.) की माँ मरयम ही एकमात्र ऐसी स्त्री हैं जिनका उल्लेख कुरआन मजीद ने अपनी लगभग 12 आयतों में किया है, जिनमें उनकी पवित्रता, चमत्कारिक रूप से हज़रत मसीह को जन्म देने और उनको संसार की स्त्रियों में से उच्च पद पर नियुक्त किए जाने की हैसियत से वर्णन किया गया।

इस छोटी सी पुस्तिका में हज़रत ईसा (अलै.) और उनकी माता हज़रत मरयम (अलै.) के सम्बन्ध में कुरआन की आयतों के अर्थों का अनुवाद उन लोगों (विशेष रूप से ईसाई भाइयों) के हित में किया गया है जो हज़रत मसीह और उनकी माँ मरयम (अलै.) के सम्बन्ध में कुरआन के दृष्टिकोण को जानने और समझने की इच्छा रखते हैं।

ईसाई भाइयों की सुविधा के लिए हज़रत मसीह (अलै.) के सम्बन्ध में सत्य को जानने के लिए बाइबिल (पुराना नियम और नया नियम की पुस्तकों) से

विभिन्न उद्धरण दिए गए हैं, जो कुरआन की आयतों की पुष्टि करते हैं। इसी के साथ ईसाई भाइयों की कुछ महत्वपूर्ण धार्मिक पुस्तकों के उद्धरण भी दे दिए गए हैं। इससे पाठकों को कुरआन के ‘अल-मुहैमिन’ अर्थात् उन तमाम सच्चाइयों के रक्षक, संरक्षक और परिरक्षक होने पर दृढ़ विश्वास करने का एक अच्छा अवसर प्राप्त हो जाएगा जो (बाइबिल सहित) सभी पूर्वकालिक ईश्वरीय ग्रन्थों में, स्पष्ट रूप से उनमें हस्तक्षेप के बावजूद, आज भी मौजूद हैं।

मूल अंग्रेजी पुस्तक के इस हिन्दी रूपान्तर में पुस्तक की विषय-वस्तुओं को, विशेष रूप से पवित्र ग्रन्थों (कुरआन और बाइबिल) के उद्धरणों के परिप्रेक्ष्य में अच्छी तरह जाँच लिया गया है। पुस्तक को बेहतर बनाने के लिए अंग्रेजी पुस्तक के दूसरे संस्करण के अनुसार कुछ सुधार किए गए हैं और कुछ जानकारियों की वृद्धि की गई है।

हमारा प्रयास रहा है कि इस पुस्तक में प्रूफ आदि की दृष्टि से कोई त्रुटि न रहे। लेकिन यदि फिर भी कहीं कोई त्रुटि पाई जाती है तो पाठकगण हमें सूचित करें। हम उनके आभारी होंगे।

ईश्वर उन सब लोगों पर अपनी कृपा, और सत्य की ओर मार्गदर्शन करे जो निष्ठापूर्वक सत्य की खोज में हों।

मुहम्मद जैनुलआबिदीन मंसूरी  
नई दिल्ली

## ईसा मसीह(अलै.)

### ईसा मसीह (अलै.) ईश्वरीय दूत

ईसा मसीह(अलै.) ईश्वरीय दूत थे..... ईश्वरीय दूत के सिवा और कुछ न थे। न तो उनमें दैवी गुण थे, न ही उनकी माता मरयम में। वे दोनों ईश्वर के दूसरे प्राणियों की भाँति प्रतिदिन भोजन करते थे। कुरआन में है—

मरयम का बेटा मसीह इसके सिवा कुछ नहीं कि बस एक रसूल (पैग़ाम्बर) था, उससे पहले और भी बहुत से रसूल हो चुके थे, उसकी माता एक सत्यवती<sup>१</sup> स्त्री थी, और वे दोनों भोजन<sup>२</sup> करते थे। देखो हम किस प्रकार उनके समक्ष यथार्थ की निशानियाँ स्पष्ट करते हैं, फिर देखो ये किधर उलटे फिरे जाते हैं, (कुरआन, 5:75)

वह (ईसा मसीह) बोल उठा, “मैं अल्लाह का बन्दा हूँ, उसने मुझे किताब दी और नबी बनाया और बरकतवाला किया जहाँ भी मैं रहूँ। और मुझे नमाज़ और ज़कात (दान) की पाबन्दी का आदेश दिया जब तक मैं जीवित रहूँ। और अपनी माँ का हक्क अदा करनेवाला बनाया और मुझको ज्ञालिम और अत्याचारी नहीं बनाया। सलाम है मुझपर जबकि मैं पैदा हुआ और जबकि मैं मरूँ और जबकि मैं जीवित करके उठाया जाऊँ।” यह है मरयम का बेटा ईसा और यह है उसके विषय में वह सच्ची बात जिसमें लोग सन्देह कर रहे हैं। अल्लाह का यह काम नहीं कि वह किसी को अपना बेटा बनाए। वह पवित्र ज्ञात है, वह जब किसी बात का निर्णय करता है तो कहता है कि हो जा, और बस वह हो जाती है। (कुरआन, 19:30-35)

### ईसा मसीह (अलै.) को स्पष्ट निशानियाँ दी गईं

ईसा मसीह (अलै.) का जन्म एक चमत्कार था। उनके कोई पिता नहीं थे,

- वे (मरयम) सत्यवती थीं और उन्होंने कभी यह दावा नहीं किया कि वे प्रभु की माँ हैं या उनका बेटा ईश्वर है।
- ईश्वर के अन्य प्राणियों की भाँति ‘प्रतिदिन भोजन करना’ दैवी गुण या ईश्वरीय गुण के विपरीत है।

इसी कारण पवित्र कुरआन में उनका उल्लेख ‘मरयम का पुत्र’ कह कर किया गया है। परमेश्वर ने उन्हें आध्यात्मिक शक्ति और आदेश पवित्र आत्मा द्वारा प्रदान किया। इसा मसीह (अलै.) से सम्बन्धित कुछ असाधारण घटनाओं और चमत्कारों का वर्णन कुरआन स्पष्ट निशानियों द्वारा करता है।

हमने मूसा को ‘किताब’ (तौरात) दी, उसके पश्चात निरन्तर रसूल भेजे, अन्त में मरयम के बेटे इसा को स्पष्ट निशानियाँ देकर भेजा और पवित्र आत्मा से उसकी सहायता की। फिर यह तुम्हारा क्या ढंग है कि जब भी कोई रसूल (ईश्वरीय दूत) तुम्हारी अपनी इच्छाओं के प्रतिकूल कोई चीज़ लेकर तुम्हारे पास आया, तो तुमने (उसके मुकाबले में) सरकशी ही की।  
(कुरआन, 2:87)

और जब इसा स्पष्ट निशानियाँ लिए हुए आया तो उसने कहा, “मैं तुम लोगों के पास तत्वदर्शिता लेकर आया हूँ, और इसलिए आया हूँ कि तुम पर कुछ उन बातों की वास्तविकता खोल दूँ जिनमें तुम मतभेद कर रहे हो, अतः तुम अल्लाह से डरो और मेरी बात मानो”

(कुरआन, 43:63)

ये रसूल ऐसे हुए हैं कि इनमें हमने कुछ को कुछ पर श्रेष्ठता प्रदान की। इनमें कोई ऐसा था जिससे अल्लाह ने स्वयं बातें कीं, किसी को उसने दूसरी हैसियतों से ऊँचे दरजे दिए, और अन्त में मरयम के बेटे इसा को खुली निशानियाँ प्रदान कीं और पवित्र आत्मा से उसकी सहायता की।

(कुरआन, 2:253)

और मरयम के बेटे और उसकी माँ को हमने एक निशानी बनाया और उनको एक उच्च धरातल पर रखा जो इत्मीनान की जगह थी और स्रोत उसमें प्रवाहित थे।  
(कुरआन, 23:50)

### ईशदूतों में कोई भेदभाव नहीं

दूसरे धर्मों की मान्यताओं के विपरीत इस्लाम धर्म के अनुयायियों में ‘हमारे पैगम्बर’, ‘तुम्हारे पैगम्बर’ या ‘उनके पैगम्बर’ जैसी धारणा नहीं पाई जाती। कुरआन के आदेशानुसार प्रत्येक मुस्लिम ईशदूतों पर बिना किसी अन्तर या भेद-भाव के, अनिवार्य रूप से आस्था रखता है।

कहो, “हम ईमान लाए अल्लाह पर और उस मार्गदर्शन पर जो हमारी ओर उतरा है और जो इबराहीम, इसमाईल, इसहाक, याकूब और याकूब की सन्तान की ओर उतरा था और जो मूसा और ईसा और दूसरे सभी पैग़म्बरों को उनके प्रभु की ओर से दिया गया था। हम उनके<sup>1</sup> बीच कोई अन्तर नहीं करते और हम अल्लाह के मुस्लिम (आज्ञाकारी) हैं।” (कुरआन, 2:136)

(ऐ नबी) कहो, “हम अल्लाह को मानते हैं, उस शिक्षा को मानते हैं जो हम पर उतारी गई है। उन शिक्षाओं को भी मानते हैं जो इबराहीम, इसमाईल, इसहाक, याकूब और याकूब की सन्तान पर उतरी थीं, और उन आदेशों को भी मानते हैं जो मूसा और ईसा और दूसरे पैग़म्बरों को उनके प्रभु की ओर से दिए गए। हम उनके बीच अन्तर नहीं करते और हम अल्लाह के आज्ञाकारी (मुस्लिम) हैं।” (कुरआन, 3:84)

### ईसा मसीह (अलै) अन्य ईशदूतों की भाँति ईशदूत

ईशदूत नूह (अलै) से मुहम्मद (सल्ल.)<sup>2</sup> तक आनेवाले सभी ईशदूतों की भाँति ईसा मसीह भी एक ईशदूत<sup>3</sup> थे। उन सब में एक चीज़ सर्व सामान्य थी; और वह थी ईश-प्रकाशन।

(ऐ नबी) हमने तुम्हारी ओर उसी प्रकार प्रकाशना भेजी है जिस प्रकार नूह और उसके बाद के पैग़म्बरों की ओर भेजी थी। हमने इबराहीम, इसमाईल, इसहाक, याकूब और याकूब की सन्तान, ईसा, अय्यूब, यूनुस, हारून और सुलैमान की ओर प्रकाशना भेजी। हमने दाऊद को ज़बूर दी। (कुरआन, 4:163)

फिर हमने उसे (इबराहीम को इसहाक और याकूब जैसे पुत्र) दिए और हर एक का पथ-प्रदर्शन किया। (वही सीधा मार्ग जो) उससे पहले नूह

1. ईशदूतों का मौलिक सन्देश एक ही रहा है। एकेश्वरवाद, परलोक की धारणा और ईशदूतों पर विश्वास रखना। यही इस्लाम का भी सन्देश है।
2. सल्ल. = ‘सल्लल्लाहु अलैहि वसल्लम’— अर्थात् ‘अल्लाह की करुणा और सलामती हो उनपर’
3. ईसा मसीह के ईशदूत होने के सम्बन्ध में देखें मरकुस 6:4, जहाँ उन्होंने स्वयं को एक ईशदूत कहा है।

को दिखाया था, और उसकी सन्तान में हमने दाऊद, सुलैमान, अय्यूब, यूसुफ़, मूसा और हारून को सीधा मार्ग दिखाया। इस प्रकार हम सत्कर्मी लोगों को उनकी नेकी का बदला देते हैं। (उसी की सन्तान में) ज़कटिया, यह्या, ईसा और इलयास को मार्ग दिखाया। हर एक इनमें नेक था।

(कुरआन, 6:84-85)

### ईसा मसीह (अलै.) की न हत्या हुई, न उन्हें सूली पर चढ़ाया गया

यह तथ्य विचारणीय है कि ईसाई धर्म के आरम्भिक समय में ईसाइयों का बेसीलीडन नामक गरोह इस पर विश्वास नहीं रखता था कि ईसा मसीह की मृत्यु सूली पर हुई है। उनकी धारणा यह थी कि किसी अन्य व्यक्ति को उनके स्थान पर सूली चढ़ाया गया। कुरआन का दृष्टिकोण यह है कि ईसा मसीह की यहूदियों द्वारा न तो हत्या की गई और न उन्हें सूली पर चढ़ाया गया, बल्कि कुछ ऐसी परिस्थितियाँ सामने आईं जिन्होंने उनके शत्रुओं को सन्देह में डाल दिया।

कुरआन का उल्लेख है—

उन्होंने कहा, “‘हमने मरयम के बेटे ईशदूत ईसा मसीह की हत्या कर दी है’”— हालाँकि वास्तव में इन्होंने न उसकी हत्या की, न सूली पर चढ़ाया बल्कि मामला इनके लिए सन्दिग्ध कर दिया गया। और जिन लोगों ने इसके विषय में मतभेद किया है वे भी वास्तव मैं सन्देह में पड़े हुए हैं, उनके पास इस मामले में कोई ज्ञान नहीं है, केवल अटकल पर चल रहे हैं। उन्होंने उस (मसीह) की निश्चय ही हत्या नहीं की।

(कुरआन, 4:157)

### ईसा मसीह (अलै.) ने अनेकेश्वरवाद से रोका

मरकुस (12:29) के अनुसार ईशदूत ईसा (अलै.) का कथन है कि ‘सब आज्ञाओं में से यह मुख्य है: हे इस्माईल सुन! प्रभु हमारा परमेश्वर एक ही प्रभु है।’

किसी सरदार ने उससे (ईसा मसीह से) पूछा, “ऐ उत्तम गुरु, अनन्त जीवन का अधिकारी होने के लिए मैं क्या करूँ?” यीशू ने उससे कहा, “तू मुझे उत्तम क्यों

कहता है? कोई उत्तम नहीं, केवल एक, अर्थात् परमेश्वर।” (लूका 18:18-19) यूहन्ना (20:17) के अनुसार, ईसा मसीह ने मरयम मगदलीनी से कहा, “मेरे भाइयों के पास जाकर उनसे कह दे कि मैं अपने पिता और तुम्हारे पिता, और अपने परमेश्वर और तुम्हारे परमेश्वर के पास ऊपर जाता हूँ।” मत्ती (4:10) के अनुसार ईसा मसीह ने शैतान को, ईश्वर के सिवा किसी और देवी या देवता की उपासना करने की प्रेरणा देने पर फिटकारा।

कुरआन के अनुसार ईशदूत ईसा मसीह ने इसराईलियों को चेतावनी दी कि यदि वे ईश्वर की उपासना में दूसरों को साझी ठहराएँगे तो उनका परिणाम अत्यन्त दुखदायी होगा।

पवित्र कुरआन ईसा मसीह के कथन का वर्णन करता है—

“निश्चय ही कुफ्र (अधर्म) किया उन लोगों ने जिन्होंने कहा अल्लाह मरयम का बेटा मसीह ही है। हालाँकि मसीह ने कहा था कि, “ऐ इसराईलियो, अल्लाह की बन्दगी करो जो मेरा प्रभु भी है तुम्हारा प्रभु भी। जिसने अल्लाह के साथ किसी को साझी ठहराया उसके लिए अल्लाह ने जन्त वर्जित कर दी और उसका ठिकाना नरक है और ऐसे अत्याचारियों का कोई सहायक नहीं।” (कुरआन, 5:72)

## प्राचीन अधर्मियों का अनुकरण

समस्त प्राचीन शास्त्रों में ऐसी नैतिक कथाएँ मिलती हैं जिनमें मनुष्यों को ‘देवता’ या ‘ईशपुत्र’ का स्थान दिया गया है। जिस काल में ईशदूतों की शिक्षा भुला या मिटा दी गई थी, उस समय अज्ञान और अन्धविश्वास ने इन कथाओं को फलने-फूलने में खूब सहायता की। किन्तु, जब ईशदूतों, विशेष रूप से ईशदूत मूसा (अलै.) और ईशदूत ईसा मसीह (अलै.), ने स्पष्ट शब्दों में ईश्वर से अपने सम्बन्ध की व्याख्या कर दी, तो इस अन्धविश्वास का कोई तर्क न बचा। यहूदियों का यह कथन कि उज्जैर ईश्वर के बेटे हैं और ईसाइयों की यह धारणा कि ईसा मसीह ईश्वर के बेटे हैं, पुराने अधर्मियों के अनुकरण में हैं। पवित्र कुरआन इस विश्वास का खण्डन करता है—

यहूदी कहते हैं कि उज्जैर अल्लाह का बेटा है, और ईसाई कहते हैं कि

1. परिशेष्ट क देखें

मसीह अल्लाह का बेटा है। ये असत्य बातें हैं जो वे अपनी ज़बानों से निकालते हैं उन लोगों की देखा-देखी जो इनसे पहले कुफ्फ (अधम) में ग्रस्त हुए थे। अल्लाह की मार इन पर, ये कहाँ से धोखा खा रहे हैं।'

(कुरआन, 9:30)

### ईशदूत ईसा मसीह (अलै.) का मिशन

ईसा मसीह (अलै.) का मिशन अन्य ईशदूतों से भिन्न नहीं था। यह उसी मिशन की शृंखला की एक कड़ी थी जो प्राचीन ईशदूतों पर अवतरित होनेवाले धर्मग्रन्थों द्वारा ईश्वरीय मार्गदर्शन की पुष्टि करती थी और सत्य, सदियों के हस्तक्षेप से प्रभावित होने के बावजूद सुरक्षित था।

फिर हमने इन पैग़ाम्बरों के पश्चात मरयम के बेटे ईसा को भेजा। तौरात में से जो कुछ उसके सामने मौजूद था, वह उसकी पुष्टि करनेवाला था। और हमने उसे इंजील प्रदान की जिसमें मार्गदर्शन और प्रकाश था और वह भी तौरात में से जो कुछ उस समय मौजूद था उसकी पुष्टि करनेवाली थी और अल्लाह से डरनेवाले लोगों के लिए सर्वथा मार्गदर्शन और नसीहत थी।

(कुरआन, 5:46)

### ईसा मसीह (अलै.) और त्रिईश्वरवाद

किसी व्यक्ति विशेष से अथाह श्रद्धा और उत्साह जनसाधारण को आधारहीन विश्वास और त्रुटिपूर्ण कर्म पर उभार सकता है। इसी प्रकार धर्म के मामले में लोगों का असन्तुलित व्यवहार और हृद से निकल जाना उन्हें धर्म के वास्तविक विश्वास के विरुद्ध कर देता है। पवित्र कुरआन, जिसमें सत्य धर्म और उत्तम कर्मों की शिक्षा सुरक्षित है, 'किताबवालों' को आदेश देता है कि वे त्रिईश्वरवाद<sup>1</sup> को छोड़ दें।

ऐ किताबवालो, अपने धर्म में हृद से आगे न बढ़ो और अल्लाह से लगाकर सत्य के अतिरिक्त कोई बात न कहो। मरयम का बेटा ईसा मसीह इसके सिवा कुछ न था कि अल्लाह का एक रसूल था और एक आदेश था जो अल्लाह ने मरयम की ओर भेजा और एक आत्मा थी

---

1. परिशिष्ट 'क' देखें

अल्लाह की ओर से (जिसने मरयम के गर्भाशय में बच्चे का रूप धारण किया)। अतः तुम अल्लाह और उसके रसूलों (दूतों) को मानो और न कहो कि “तीन” हैं। बाज़ आ जाओ, यह तुम्हारे ही लिए अच्छा है। अल्लाह तो बस एक ही ईश्वर है। वह पाक है इससे कि कोई उसका बेटा हो। धरती और आकाशों की सारी वस्तुओं का वही मालिक है, और उनकी आवश्यकताओं की पूर्ति और उनकी खबर रखने के लिए बस वही काफ़ी है।  
(कुरआन, 4:171)

## परमेश्वर से ईसा मसीह (अलै.) और अन्य ईशदूतों की प्रतिज्ञा

यूँ तो समस्त जीवित प्राणी अपनी-अपनी प्रकृति के अनुसार ईश्वरीय नियम का पालन करने के लिए अन्तर्निहित रूप से वचन-बद्ध हैं किन्तु सभी ईशदूतों से परमेश्वर ने यह विशेष प्रतिज्ञा ली है कि वे सख्ती और दृढ़ता से उसके मिशन को पूरा करेंगे। किसी भय या लालच में पड़े बिना ईश्वरीय सत्य का एलान करेंगे और कर्तव्य-पालन के लिए तैयार रहेंगे, अर्थात् ईश्वरीय आदेश को पूरी निष्ठा और आज्ञाकारिता से हर परिस्थिति में पूरा करेंगे। परमेश्वर ने ऐसा ही वचन ईसा मसीह (अलै.) से भी लिया है—

और (ऐ नबी) याद करो उस प्रतिज्ञा को जो हमने सब पैग़म्बरों से ली है; तुमसे भी और नूह और इबराहीम और मूसा और मरयम के बेटे ईसा से भी। सब से हम दृढ़ वचन ले चुके हैं। ताकि सच्चे लोगों से (उनका प्रभु) उन की सच्चाई के बारे में पूछे और इनकार करनेवालों के लिए तो उसने दुखदायिनी यातना जुटा ही रखी है। (कुरआन, 33:7-8)

उसने तुम्हारे लिए वही धर्म निर्धारित किया है जिसकी ताकीद उसने नूह को की थी, और जिसे (ऐ मुहम्मद) अब तुम्हारी ओर हमने प्रकाशना के द्वारा भेजा है, और जिसका आदेश हम इबराहीम और मूसा और ईसा को दे चुके हैं, इस ताकीद के साथ कि स्थापित करो इस धर्म को और इसमें अलग-अलग न हो जाओ। यही बात इन बहुदेववादियों को बहुत अप्रिय लगी है जिसकी ओर (ऐ मुहम्मद) तुम

उन्हें खुला रहे हो। अल्लाह जिसे चाहता है अपने लिए चुन लेता है और वह अपनी ओर आने का मार्ग उसी को दिखाता है जो उसकी ओर रुजू करे।

(कुरआन, 42:13)

## ईशदूत मुहम्मद(सल्ल.) के प्रति ईशदूत ईसा मसीह (अलै.) की भविष्यवाणी

कुरआन के अनुसार ईसा मसीह (अलै.) ने अपने बाद ईशदूत मुहम्मद (सल्ल.) के आगमन की स्पष्ट शब्दों में घोषणा की।

और याद करो मरयम के बेटे ईसा की वह बात जो उसने कही थी, “ऐ इसराईल के बेटो, मैं तुम्हारी ओर अल्लाह का भेजा हुआ रसूल हूँ पुष्टि करनेवाला हूँ उस तौरात की जो मुझसे पहले आई हुई मौजूद है, और शूभसूचना देनेवाला हूँ एक रसूल (दूत) की जो मेरे बाद आएगा जिसका नाम अहमद<sup>1</sup> होगा।” किन्तु जब वह उनके पास खुली-खुली निशानियाँ लेकर आया तो उन्होंने कहा, “यह तो खुला धोखा है।”

(कुरआन, 61:6)

## ईशदूत ईसा मसीह (अलै.) के चमत्कार

पवित्र कुरआन में ईशदूत ईसा मसीह (अलै.) के अनेक चमत्कारों का उल्लेख है। उदाहरणस्वरूप ईसा मसीह ने शैशवकाल में, पालने में भी लोगों से बातें कीं और बड़ी उम्र में पहुँचकर भी। वे मिट्टी से पक्षी का पुतला बनाते और उसमें फूँक मारते तो वह जीवित पक्षी बन जाता। पैदाइशी अन्धे और कोढ़ी को अच्छा कर देते और मुर्दों को जीवित कर देते। ये चमत्कार वे स्वयं अपनी इच्छा और सामर्थ्य से नहीं वरन् परमेश्वर की अनुमति और आदेश से दिखाते थे।

और जब फरिश्तों ने कहा, “ऐ मरयम, अल्लाह तुझे अपने एक आदेश की शुभ सूचना देता है। उसका नाम मरयम का बेटा ईसा मसीह<sup>2</sup> होगा,

1. अरबी के अहमद (या मुहम्मद) शब्द का अर्थ वही है जो ग्रीक भाषा के शब्द ‘पेरिकिलाइटॉस’ का है। प्रचलित बाइबिल की अंग्रेजी प्रति में शब्द ‘कमफॉर्टर’ (Comforter) ग्रीक शब्द पेरसीलॉटॉस का अनुवाद है जिसके अर्थ वकील के हैं। वकील जो कि सहायक है, दोस्त है (यूहन्ना— 14:16, 15:26, 16:7) पुराने नियम में हवक्कूक 3:3 एवं व्यवस्थाविवरण 33:2 भी देखें।
2. लूका 2:21 देखें

लोक और परलोक में प्रतिष्ठित होगा, अल्लाह के निकटवर्ती सेवकों में उसकी गणना होगी, लोगों से पालने में भी बात करेगा और बड़ी उम्र को पहुँच कर भी, और वह एक नेक व्यक्ति होगा।”  
(कुरआन, 3:45-46)

(और जब वह रसूल के रूप में इसराइलियों के पास आया तो उसने कहा,) “मैं तुम्हारे प्रभु की ओर से तुम्हारे पास निशानी लेकर आया हूँ। मैं तुम्हारे सामने मिट्टी से पक्षी के रूप की एक आकृति बनाता हूँ और उसमें फूँक मारता हूँ, वह अल्लाह के आदेश से पक्षी बन जाती है। मैं अल्लाह की अनुमति से पैदाइशी अन्धे और कोढ़ी को अच्छा करता हूँ और मुर्दे को जीवित करता हूँ।”<sup>2</sup>  
(कुरआन, 3:49)

(फिर कल्पना करो उस अवसर की) जब अल्लाह कहेगा, “ऐ मरयम के बेटे ईसा, याद कर मेरी उस नेमत को जो मैंने तुझे और तेरी माँ को प्रदान की थी। मैंने पवित्र आत्मा से तेरी सहायता की, तू पालने में भी लोगों से बात-चीत करता था और बड़ी उम्र को पहुँच कर भी। मैंने तुझको ‘किताब’ और गहरी समझ और तौरात और इंजील की शिक्षा दी। तू मेरी अनुमति से मिट्टी का पुतला पक्षी के रूप का बनाता और उसमें फूँकता था और वह मेरी अनुमति से पक्षी बन जाता था। तू पैदाइशी अन्धे और कोढ़ी को मेरी अनुमति से अच्छा करता था, तू मुर्दे को मेरी अनुमति से निकालता (जीवित करता) था।<sup>3</sup>  
(कुरआन, 5:110)

**ईसा मसीह (अलै.) परमेश्वर के पुत्र नहीं बल्कि उसकी रचना हैं**

पवित्र कुरआन के अनुसार ईसा मसीह (अलै.) परमेश्वर के पुत्र नहीं हैं, बल्कि परमेश्वर ने उनको वैसे ही पैदा किया, जैसे आदम को पैदा किया था। ईसा मसीह (अलै.) के कोई पिता नहीं थे, जैसा कि आदम (और हव्वा) के न पिता थे और न माता थीं।<sup>4</sup>

- 
1. पवित्र बाइबिल के उल्लेख के लिए परिशिष्ट ‘स’ देखें।
  2. परिशिष्ट ‘ग’ देखें
  3. परिशिष्ट ‘ग’ देखें
  4. परिशिष्ट ‘घ’ देखें

निस्सन्देह अल्लाह की दृष्टि में ईसा की मिसाल आदम जैसी है कि अल्लाह ने उसे मिट्टी से पैदा किया और आदेश दिया कि हो जा और वह हो गया। यह मूल तथ्य है जो तुम्हारे प्रभु की ओर से बताया जा रहा है और तुम उन लोगों में सम्मिलित न हो जो इसमें सन्देह करते हैं। यह ज्ञान आ जाने के पश्चात् अब जो कोई इस विषय में तुमसे झगड़ा करे, तो ऐ नबी, उससे कहो, “आओ हम और तुम स्वयं भी आ जाएँ और अपने-अपने बाल-बच्चों को भी ले आएँ और ईश्वर से प्रार्थना करें कि जो झूठा हो उसपर अल्लाह की फिटकार हो।”

(कुरआन, 3:59-61)

कहो, “ऐ किताबवालो! आओ एक ऐसी बात की ओर जो हमारे और तुम्हारे बीच समान है। यह कि हम अल्लाह के सिवा किसी की बन्दगी न करें, उसके साथ किसी को साझी न ठहराएँ, और हम में से कोई अल्लाह के सिवा किसी को अपना प्रभु न बना ले।”

(कुरआन, 3:64)

और सोचे कि जब (यह एहसान याद दिलाकर) अल्लाह कहेगा, “ऐ मरयम के बेटे ईसा, क्या तूने लोगों से कहा था कि अल्लाह के सिवा मुझे और मेरी माँ को भी ईश्वर बना लो?” तो वह उत्तर में कहेगा, “महिमावान है अल्लाह! मेरा यह काम न था कि वह बात कहता जिसके कहने का मुझे अधिकार न था। अगर मैंने ऐसी बात कही होती तो तुझे अवश्य मालूम होता। तू जानता है जो कुछ मेरे मन में है और मैं नहीं जानता जो कुछ तेरे मन में है। आप तो सारे छिपे तथ्यों के ज्ञाता हैं। मैंने उनसे उसके अतिरिक्त कुछ नहीं कहा जिसका तूने मुझे आदेश दिया था, यह कि ‘अल्लाह की बन्दगी और सेवा करो जो मेरा प्रभु भी है और तुम्हारा प्रभु भी।’ मैं उसी समय तक उनका निगराँ था जब तक मैं उनके बीच था। जब तूने मुझे वापस बुला लिया तो फिर तू ही उनका निरीक्षक था। और तू तो सारी ही चीज़ों पर साक्षी है।”

(कुरआन, 5:116-117)

निश्चय ही कुफ्फ (अधम) की नीति अपनाई उन लोगों ने जिन्होंने कहा, मरयम का बेटा मसीह ही अल्लाह है। ऐ नबी, उनसे कहो कि अगर

अल्लाह मरयम के बेटे मसीह को और उसकी माँ और समस्त धरतीवालों को विनष्ट कर देना चाहे तो किसकी शक्ति है कि उसको इस निश्चय से रोक सके? अल्लाह तो धरती और आसमानों का और उन सब चीज़ों का मालिक है जो धरती और आसमानों के बीच पाई जाती हैं, जो कुछ चाहता है पैदा करता है और उसे हर चीज़ की सामर्थ्य प्राप्त है।

(कुरआन, 5:17)

लोगों ने कह दिया कि अल्लाह ने किसी को बेटा बनाया है। पाक है अल्लाह! वह तो निस्पृह है, आकाशों और धरती में जो कुछ है वह सबका स्वामी है। तुम्हारे पास इसके लिए आखिर क्या प्रमाण है? क्या तुम अल्लाह के बारे में ऐसी बातें कहते हो जिसका तुम्हें ज्ञान नहीं है?

(कुरआन, 10:68)

उनका कहना है कि अल्लाह ने किसी को बेटा बनाया है। अल्लाह पाक है इन बातों से। वास्तविक तथ्य यह है कि धरती और आकाशों में पाई जानेवाली सभी चीज़ों का वह मालिक है, सबके सब उसके आज्ञाकारी हैं, वह आकाशों और धरती का आविष्कारक है, और जिस बात का वह निर्णय करता है, उसके लिए बस वह आदेश देता है कि “हो जा” और वह हो जाती है।

(कुरआन, 2:116-117)

वे कहते हैं, “करुणामय प्रभु, सन्तानवाला है।” पाक है अल्लाह, वे (अर्थात् फरिश्ते) तो दास हैं जिन्हें प्रतिष्ठित किया गया है।

(कुरआन, 21:26)

वे कहते हैं कि करुणामय (ईश्वर) ने किसी को बेटा बनाया है— बड़ी ही अनर्गत बात है जो तुम लोग गढ़ लाए हो। निकट है कि आकाश फट पड़ें, धरती फट जाए और पहाड़ गिर जाएँ, इस बात पर कि लोगों ने करुणामय के लिए सन्तान होने का दावा किया। करुणामय प्रभु की प्रतिष्ठा के प्रतिकूल है कि वह किसी को अपना बेटा बनाए। धरती और आकाशों में जो भी है सब उसकी सेवा में बन्दों के हैसियत से (पुनरुज्जीवन के दिन) पेश होनेवाले हैं।

(कुरआन, 19:88-93)

यहूदी कहते हैं कि उज्जैर अल्लाह का बेटा है, और ईसाई कहते हैं कि मसीह अल्लाह का बेटा है। ये असत्य बातें हैं जो वे अपनी ज़बानों से

---

ईसा मसीह और मरयम

निकालते हैं उन लोगों की देखा-देखी जो इनसे पहले कुफ्फ (अधम) में ग्रस्त हुए थे। अल्लाह की मार इन पर, ये कहाँ से धोखा खा रहे हैं।

(कुरआन, 9:30)

### ईशदूत ईसा मसीह (अलै.) ने पूर्ण एकेश्वरवाद की शिक्षा दी

पवित्र कुरआन की बुनियादी शिक्षा पूर्ण, निश्चित एवं व्यापक रूप में एकेश्वरवाद के मौलिक विश्वास पर आधारित है। कुरआन अनेक स्थानों पर उन लोगों से, जो इस “एक विश्वास” को टुकड़ों में बाँटते या पृथक करते हैं, या वर्गों में बाँट डालते हैं, अपील करता है कि इस्लाम उनका अपना धर्म है। इस सन्दर्भ में सूरा (अध्याय) 43, आयत 26-28 में यह अनुरोध अरब के विधर्मियों से किया गया है कि तुम्हारे पूर्वज इबराहीम ने जिस धर्म का उपदेश दिया था, वह ‘इस्लाम’ ही है। आयत 46 से 54 में वैसी ही अपील यहूदियों से मूसा (अलै.) के सम्बन्ध में की गई है। और यही अपील ईसाइयों से आयत 57 से 65 में की गई है।

और जब ईसा स्पष्ट निशानियाँ लिए हुए आया था तो उसने कहा था, “मैं तुम लोगों के पास तत्वदर्शिता लेकर आया हूँ, और इसलिए आया हूँ कि तुम पर कुछ उन बातों की वास्तविकता खोल दूँ जिनमें तुम मतभेद कर रहे हो। अतः तुम अल्लाह से डरो और मेरी बात मानो। सत्य यह है कि अल्लाह ही मेरा भी प्रभु है और तुम्हारा भी प्रभु। उसी की तुम बन्दगी करो, यही सीधा मार्ग है।” (कुरआन, 43:63-64)

### न तो रब्बी खुदा हैं, न ईसा मसीह

परमेश्वर और मनुष्य के बीच पुरोहितवाद द्वारा सम्बन्ध स्थापित करने की धारणा अनुचित है। दावा किया जाता है कि ये पुरोहित परमेश्वर के रहस्यों के विशिष्ट पात्र होते हैं। यह धारणा परमेश्वर की महानता का निरादर करनेवाली और इनसान को उसकी दया-दृष्टि से दूर करनेवाली है। पुरोहितों या सन्तों की उपासना धर्म से विचलन की गम्भीर घटना है। इस प्रवृत्ति को अन्धविश्वास के कारण ही हर युग में प्रोत्साहन मिला है। यहूदी अन्धविश्वास का विकास तलमूद में स्पष्ट रूप से दिखता है, जबकि ईसाई अन्धविश्वास इस तथ्य में निहित है कि चर्च के सन्त (पोप) कभी ग़लतियाँ नहीं कर सकते। ‘कई प्रभुओं, कई ईश्वरों’ की उपासना का (जो सिर्फ बहुदेववादियों तक ही सीमित नहीं है), तथा मसीह (अलै.) के ईश्वर होने का, कुरआन खण्डन करता है।

इन्होंने अपने धर्मज्ञाताओं और संसार-त्यागी संतों को अल्लाह के सिवा अपना प्रभु<sup>1</sup> बना लिया है और इसी प्रकार मरयम के बेटे मसीह को भी। हालाँकि उनको ‘एक पूज्य’ के सिवा किसी की बन्दगी करने का आदेश नहीं दिया गया था; जिसके सिवा कोई बन्दगी का अधिकारी नहीं। पाक है वह उन शिर्क (बहुदेववाद) सम्बन्धी बातों से जो वे लोग करते हैं।

(कुरआन, 9:31)

### ईसा मसीह (अलै.) परमेश्वर के दास (बन्दे) से अधिक कुछ नहीं

कुरआन के अवतरण-काल में एकेश्वरवाद की धारणा का नवीनीकरण किया गया और एक ईश्वर की उपासना के अतिरिक्त किसी की भी उपासना वर्जित कर दी गई। इसी सन्दर्भ में अरब के बहुदेववादियों के समक्ष ईसा मसीह (अलै.) का उदाहरण पेश किया गया जिनकी परमेश्वर या परमेश्वर के पुत्र के रूप में झूठी पूजा की जा रही थी। उन्होंने बड़ी सावधानी से विचार विमर्श कर इस विषय में सन्देह व भ्रान्ति पैदा की, मज़ाक बनाया और खिल्ली उड़ाई। इस तथ्य को महत्व देने और इसके सत्य सन्देश को स्वीकार करने के स्थान पर उन्होंने सन्देह और उलझाव पैदा किए, बेबुनियाद झगड़े खड़े किए और बहुदेववाद के औचित्य को सिद्ध करने की कोशिश की। कुरआन का कथन है—

और ज्यों ही मरयम के बेटे की मिसाल दी गई, तुम्हारी जाति के लोगों ने उसपर शोर मचा दिया और लगे कहने कि हमारे पूज्य अच्छे हैं या वह? यह मिसाल तुम्हारे सामने केवल कुतर्क के लिए लाए हैं, वास्तविकता यह है कि ये हैं ही झगड़ालू लोग। मरयम का बेटा इसके सिवा कुछ न था कि एक बन्दा (दास) था जिसे हमने अपना कृपापात्र बनाया और इसराईल की सन्तान के लिए उसे अपने चमत्कार का एक नमूना बना दिया।

(कुरआन, 43:57-59)

---

1. यहूदी और ईसाई विद्वान और पुरोहित जिन चीजों को वैध कहते जन साधारण उसे वैध समझते और जिसे अवैध घोषित करते उसे अवैध समझते। ऐसा करके वे परमेश्वर की उपासना छोड़ अपने पुरोहितों की उपासना करने लगे क्योंकि किसी चीज़ को वैध या अवैध ठहराने का अधिकार केवल परमेश्वर को है।

## ईसा मसीह (अलै.) कुरआन के प्रकाश में

कुरआन की उपर्युक्त आयतों के अतिरिक्त कुरआन की अनेक दूसरी आयतों में भी ईसा मसीह (अलै.) का वर्णन प्रत्यक्ष या अप्रत्यक्ष रूप में मौजूद है। उनमें से कुछ निम्नलिखित हैं –

जब ईसा को उनके (बनी-इसराईल के) अविश्वास और इनकार का आभास हुआ तो उसने कहा, “कौन अल्लाह के मार्ग में मेरा सहायक होता है?” हवारियों (साथियों) ने उत्तर दिया, “हम अल्लाह के सहायक हैं, हम अल्लाह पर ईमान लाए, गवाह रहो कि हम मुस्लिम (अल्लाह के आज्ञाकारी) हैं। ऐ हमारे रब, जो आदेश तूने अवतरित किया है हमने उसे मान लिया और रसूल का अनुसरण स्वीकार किया, हमारा नाम गवाही देनेवालों में लिख ले।” (कुरआन, 3:52-53)

फिर इसराईली (मसीह के विरुद्ध) गुप्त उपाय करने लगे। उत्तर में अल्लाह ने भी अपना गुप्त उपाय किया और ऐसे उपायों में अल्लाह सबसे बढ़कर है। (कुरआन, 3:54)

(वह अल्लाह का छिपा उपाय ही था) जब उसने कहा, “ऐ ईसा, अब मैं तुझे वापस ले लूँगा और तुझको अपनी ओर उठा लूँगा और जिन्होंने तेरा इनकार किया है उनसे (अर्थात् उनकी संगत से और उनके गन्दे वातावरण में उनके साथ रहने से) तुझे पाक कर दूँगा और तेरे अनुयायियों को क्रियामत तक उन लोगों के ऊपर रखँगा जिन्होंने तेरा इनकार किया है। फिर तुम सबको अन्त में मेरे पास आना है, उस समय मैं उन बातों का निर्णय कर दूँगा जिनमें तुम्हारे बीच मतभेद हुआ है।”

(कुरआन, 3:55)

इसराईल की सन्तान में से जिन लोगों ने इनकार की नीति अपनाई उनपर दाऊद और मरयम के बेटे ईसा की ज़बान से लानत की गई क्योंकि वे सरकश और उद्घण्ड हो गए थे और ज़्यादतियाँ करने लगे थे, उन्होंने एक दूसरे को बुरे कर्मों के करने से रोकना छोड़ दिया था।

(कुरआन, 5:78-79)

और जब मैंने ‘हवारियों’ (मसीह के साथवालों) के दिलों में डाला कि मुझपर और मेरे रसूल पर ईमान लाओ तब उन्होंने कहा कि “हम ईमान लाए और गवाह रहो कि हम मुस्लिम हैं” – (हवारियों के सम्बन्ध में) यह

घटना भी याद रहे कि जब हवारियों ने कहा, “ऐ मरयम के बेटे ईसा, क्या आपका प्रभु हम पर आकाश से भोजन से भरा थाल उतार सकता है?” तो ईसा ने कहा, “अल्लाह से डरो अगर तुम ईमानवाले हो” उन्होंने कहा, “हम तो बस यह चाहते हैं कि उस थाल से भोजन करें और हमारे हृदय सन्तुष्ट हों और हमें मालूम हो जाए कि आपने जो कुछ हमसे कहा है वह सच है, और हम उसपर गवाह हों।” इसपर मरयम के बेटे ईसा ने प्रार्थना की, “ऐ अल्लाह, हमारे प्रभु! हम पर आकाश से एक थाल उतार जो हमारे लिए और हमारे अगलों और पिछलों के लिए हर्ष का कारण ठहरे और तेरी ओर से एक निशानी हो, हमें रोज़ी दे और तू उत्तम आजीविका-दाता है।” (कुरआन, 5:111-114)

उनके बाद हमने एक के बाद एक अपने रसूलों को भेजा, और उन सबके बाद मरयम के बेटे ईसा को भेजा और उसको इंजील प्रदान की और जिन लोगों ने उसका अनुसरण किया उनके दिलों में हमने तरस और दयालुता डाल दी और रहबानियत (सन्न्यास) की प्रथा उन्होंने स्वयं गढ़ी थी, हमने उसे उनके लिए अनिवार्य नहीं किया था, किन्तु अल्लाह की खुशी की तलब में उन्होंने स्वयं ही एक नई चीज़ निकाली और इसकी पाबन्दी करने का जो हक्क था उसे अदा न किया। उनमें से जो लोग ईमान लाए हुए थे उनका प्रतिदान हमने उनको प्रदान किया, किन्तु उनमें से अधिकतर लोग अवज्ञाकारी हैं।

(कुरआन, 57:27)

ऐ लोगों जो ईमान लाए हो, अल्लाह के सहायक बनो, जिस तरह मरयम के बेटे ईसा ने हवारियों को सम्बोधित करके कहा था, “कौन है अल्लाह की ओर (बुलाने में) मेरा सहायक?” और हवारियों ने उत्तर दिया था, “हम हैं अल्लाह के सहायक!” उस समय इसराईल की सन्तान का एक गरोह ईमान लाया और दूसरे गरोह ने इनकार किया। फिर हमने ईमान लानेवालों का उनके शत्रुओं के मुक़ाबले में समर्थन किया और वही छा कर रहे। (कुरआन, 61:14)

## मरयम (अलै.)

### मरयम (अलै.) का जन्म

मरयम (अलै.) की माँ का उल्लेख कुरआन में ‘इमरान की स्त्री’ कह कर किया गया है। उन्होंने मरयम (अलै.) के जन्म से पहले अपने बच्चे को (उस समय की प्रचलित परम्परा के अनुसार) परमेश्वर की सेवा में अर्पित करने का प्रण लिया था।

(अल्लाह उस समय सुन रहा था) जब इमरान की स्त्री कह रही थी, “‘मेरे पालनकर्ता! मैं उस बच्चे को जो मेरे पेट में है तुझे भेंट स्वरूप अर्पित करती हूँ वह तेरे ही कार्य के लिए अर्पित होगा। मेरी इस भेंट को स्वीकार कर। निस्सन्देह तू सुनता, जानता है।’” फिर जब उसके यहाँ बच्ची ने जन्म लिया तो उसने कहा, “‘मेरे रब! मेरे यहाँ तो लड़की पैदा हो गई है— हालाँकि जो कुछ उसने जना था अल्लाह उसे जानता ही था<sup>1</sup> और लड़का लड़की की तरह नहीं होता<sup>2</sup>— खैर, मैंने इसका नाम मरयम रख दिया है और मैं उसे और उसकी भावी सन्तान को तिरस्कृत शैतान (के उपद्रव) से तेरी शरण में देती हूँ।’” (कुरआन, 3:35-36)

### चमत्कारिक आहार

अल्लाह के विशेष संरक्षण और ज़करिया की देख-रेख में मरयम (अलै.) बड़ी हुई। उनकी आध्यात्मिक और भौतिक आवश्यकताएँ परमेश्वर द्वारा विशेष रूप से पूरी होती थीं।

अतः उसके रब ने उस लड़की को सहर्ष स्वीकार कर लिया। उसे बड़ी अच्छी लड़की बना कर उठाया और ज़करिया को उसका सरपरस्त बना दिया। ज़करिया जब कभी उसके पास मेहराब (इबादतगाह) में जाता तो उसके पास कुछ न कुछ खाने-पीने की चीज़ पाता। पूछता, “‘मरयम यह तेरे पास कहाँ से आया?’” वह उत्तर देती, “‘अल्लाह के पास से आया है। निस्सन्देह अल्लाह जिसे चाहता है बेहिसाब रोज़ी देता है।’”

(कुरआन, 3:37)

1. अल्लाह को यह ज्ञात था कि मरयम, जन्म लेनेवाली बालिका, साधारण लड़की नहीं बल्कि बड़ी होकर अल्लाह के एक दूत की माँ बननेवाली है।

2. यहूदियों के क्रान्ति में एक बालिका ईश्वर की सेवा में अर्पित नहीं की जा सकती।

## मरयम (अलै.) की अवस्था

मरयम अद्वितीय थीं। सारे संसार की स्त्रियों में वे एकमात्र ऐसी स्त्री थीं, जिनका चयन अल्लाह ने इसलिए किया कि वे किसी पुरुष से शारीरिक सम्बन्ध के बिना एक बच्चे को जन्म दें, तथा अपने चरित्र की पवित्रता और स्त्रीत्व की रक्षा करें।

(फिर वह समय आया जब मरयम से) फ़रिश्तों ने कहा, “ऐ मरयम, अल्लाह ने तुझे चुना और पवित्रता प्रदान की और सारे संसार की स्त्रियों में तुझे आगे रखकर अपनी सेवा के लिए चुन लिया है।”

(कुरआन, 3:42)

## परमेश्वर का आदेश

मरयम (अलै.) एक इनसान थीं। परमेश्वर द्वारा चयन की गई थीं, किन्तु परमेश्वर की दास थीं और इससे अधिक कुछ और न थीं। अल्लाह ने उन्हें आदेश दिया था कि वे उसकी उपासना करें जैसा कि दूसरे आस्थावान उसकी उपासना करते हैं।

“ऐ मरयम, अपने रब की आज्ञाकारी बन कर रह, उसके आगे सजदा कर और जो बन्दे उसके आगे झुकनेवाले हैं उनके साथ तू भी झुक जा।”

(कुरआन, 3:43)

## हज़रत मुहम्मद (सल्ल.) से मरयम (अलै.) के विषय में

ईसाई मिथ्यावली के अनुसार मरयम के संरक्षण और देख-रेख के प्रश्न पर पुरोहितों के बीच एक विवाद उठ खड़ा हुआ। इस घटना के लगभग सात शताब्दियों के पश्चात, जबकि ईशदूत मुहम्मद (सल्ल.) इस मतभेद के बारे में कुछ भी नहीं जानते थे, और न जान सकते थे, उन्हें आखिर यह जानकारी कहाँ से प्राप्त हुई। यह निस्सन्देह ईश्वरीय प्रकाशना थी जिसके द्वारा उन्हें इस घटना की विस्तृत जानकारी प्राप्त हुई। अतः ईसाई धर्म के अनुयायियों के लिए यह आवश्यक था, और आज भी आवश्यक है कि वे मुहम्मद (सल्ल.) के ईशदूत होने और कुरआन के अल्लाह की प्रकाशना होने का विश्वास करें।

(ऐ नबी) ये परोक्ष की सूचनाएँ हैं जो हम तुमको प्रकाशना के द्वारा बता रहे हैं, अन्यथा तुम उस समय वहाँ मौजूद न थे जब हैकल (उपासना गृह) के सेवक यह निर्णय करने के लिए कि मरयम का सरपरस्त कौन

हो, अपनी-अपनी क़लम<sup>1</sup> फेंक रहे थे, और न तुम उस समय उपस्थित थे जब उनके बीच झगड़ा हो गया था। (कुरआन, 3:44)

## शुभ सूचना

जब मरयम (अलै.) को एक पुत्र की शुभ सूचना दी गई तो वे आश्चर्यचकित रह गईं क्योंकि उन्हें किसी पुरुष ने स्पर्श तक नहीं किया था। तब उन्हें बताया गया कि अल्लाह सर्वशक्ति सम्पन्न है, जो चाहता है उत्पन्न करता है।

और जब फरिश्तों ने कहा, “ऐ मरयम, अल्लाह तुझे अपने एक आदेश की शुभ सूचना देता है। उसका नाम मसीह मरयम का बेटा, इसा होगा, लोक और परलोक में प्रतिष्ठित होगा, अल्लाह के निकटवर्ती बन्दों में उसकी गणना होगी; लोगों से पालने में भी बात करेगा और बड़ी उम्र को पहुँचकर भी; और वह एक नेक व्यक्ति होगा। यह सुनकर मरयम बोली, “पालनहार, मेरे यहाँ बच्चा कहाँ से होगा, मुझे तो किसी मर्द ने हाथ तक नहीं लगाया।” उत्तर मिला, “ऐसा ही होगा, अल्लाह जो चाहता है पैदा करता है। जब वह किसी कार्य के करने का निर्णय करता है तो वह कहता है कि हो जा और वह हो जाता है।”

(कुरआन, 3:45-47)

## मरयम पर आरोप लगानेवालों का परिणाम

इस्लाम स्त्रियों के चरित्र के सम्मान और संरक्षण में अत्यन्त सख्त एवं संवेदनशील है। कुरआन के अनुसार यदि स्त्री पर लांछन लगानेवाले चार गवाह प्रस्तुत नहीं कर सकें तो उन्हें अस्सी कोड़े मारे जाएँ और किसी भी क़ानूनी मामले में उन्हें गवाह के रूप में अयोग्य घोषित कर दिया जाए।

वे लोग, जिन्होंने परमेश्वर से किए हुए वचन को तोड़ डाला, अल्लाह की निशानियों को अस्वीकार किया और पैग़ाम्बरों की हत्या की, अल्लाह ने उनके दिलों पर उनके अधर्म के कारण मोहर लगा दी।

---

1. मूल अरबी में अङ्गलाम शब्द प्रयुक्त हुआ है जो क़लम का बहुवचन है। यह अरबों की रीति थी कि किसी विवाद का समाधान निकालने के लिए तीर या क़लम फेंका करते थे। उस समय यह विवाद उठ खड़ा हुआ था कि मरयम (अलै.) का अभिभावक कौन हो, जिसे उनकी माँ ने ईश्वर की सेवा में अर्पित किया था। इस प्रकार उनका निर्णय ज़करिया (अलै.) के हित में हुआ था।

फिर उन्होंने ईश्वरीय विश्वास का इनकार किया और मरयम (अलै.) पर चरित्रहीन होने का झूठा आरोप लगाया।

अन्ततः इनके प्रतिज्ञा भंग करने के कारण और इस कारण कि इन्होंने अल्लाह की आयतों को झुठलाया और अनेक पैग़म्बरों की नाहक हत्या की और यहाँ तक कहा कि ‘हमारे हृदय आवरणों में सुरक्षित हैं।’ हालाँकि वास्तव में इनके अधर्म के कारण अल्लाह ने इनके दिलों पर ठप्पा लगा दिया है और इसी कारण ये बहुत कम ईमान लाते हैं— फिर अपने इनकार में ये इतने बढ़े कि मरयम पर बड़ा लांछन लगाया।

(कुरआन, 4:155-156)

### ईसा मसीह— मरयम की ओर प्रेषित - परमेश्वर का एक ‘आदेश’ मात्र

परमेश्वर के आदेश से मरयम किसी पुरुष-सम्पर्क के बिना गर्भवती हुई। आरम्भ में, ईसाई धर्म के अनुयायियों पर ईसा मसीह (अलै.) के, बिना पिता के जन्म लेने का यह भेद स्पष्ट था। परन्तु समय बीतने के साथ-साथ उनके बीच ईसा मसीह (अलै.) के ईश्वर होने का झूठा विश्वास जड़ पकड़ गया। पवित्र कुरआन ‘किताब वालों’ को चेतावनी देते हुए कहता है—

ऐ किताबवालो! अपने धर्म में हृद से आगे न बढ़ो और अल्लाह से लगाकर सत्य के अतिरिक्त कोई बात न कहो। मसीह, मरयम का बेटा, ईसा इसके सिवा कुछ न था कि अल्लाह का एक रसूल था और एक आदेश था जो अल्लाह ने मरयम की ओर भेजा और एक आत्मा थी अल्लाह की ओर से।

(कुरआन, 4:171)

### मरयम (अलै.) का चमत्कारिक मातृत्व

जब फ़रिश्ता मानव-रूप में मरयम (अलै.) के पास आया और उनसे कहा कि वे एक बच्चे को जन्म देंगी तो वे अपनी शील-पवित्रता के कारण उनका विश्वास न कर सकीं। कुरआन उन घटनाओं का क्रमबद्ध वर्णन करता है। मरयम (अलै.) का गर्भवती होना, बच्चे का जन्म, इस जन्म पर लोगों का आश्चर्य और आपत्ति, यह चमत्कार कि बच्चा पालने में लोगों से बातें करता और उनकी आपत्ति का जवाब देता है, स्वयं को परमेश्वर का दास (बन्दा) घोषित करता है और अपना परिचय देता है कि वह परमेश्वर का दूत होगा जिसे परमेश्वर की ओर से प्रकाशना दी जाएगी।

(और ऐ नबी!) इस किताब में मरयम का हाल बयान करो, जबकि वह अपने लोगों से अलग होकर पूर्व की ओर एकान्तवासी<sup>1</sup> हो गई थी और परदा डालकर उनसे छिप बैठी थी<sup>2</sup>। इस दशा में हमने अपनी एक आत्मा को (अर्थात् फ़रिश्ते को) भेजा और वह उसके सामने एक पूरे मनुष्य के रूप में प्रकट हो गया। मरयम सहसा बोल उठी कि, “अगर तू कोई ईश्वर से डरनेवाला आदमी है तो मैं तुझसे करुणामय ईश्वर की शरण माँगती हूँ।” उसने कहा, “मैं तो तेरे रब का भेजा हुआ हूँ और इसलिए भेजा गया हूँ कि तुझे एक पवित्र लड़का दूँ।” मरयम ने कहा, “मेरे यहाँ लड़का कैसे होगा जबकि मुझे किसी मर्द ने छुआ तक नहीं है और मैं कोई बदचलन औरत नहीं हूँ।” फ़रिश्ते ने कहा, “ऐसा ही होगा, तेरा रब कहता है कि ऐसा करना मेरे लिए बहुत आसान है और हम यह इसलिए करेंगे कि उस लड़के को लोगों के लिए एक निशानी बनाएँ और अपनी ओर से एक दयालुता। और यह काम होकर रहना है।”

मरमय को उस बच्चे का गर्भ रह गया और वह उस गर्भ को लिए हुए एक दूर के स्थान पर चली गई। फिर प्रसव-पीड़ा ने उसे एक खजूर के वृक्ष के नीचे पहुँचा दिया। वह कहने लगी, “क्या ही अच्छा होता कि मैं इससे पहले ही मर जाती और मेरा नाम-निशान न रहता।” फ़रिश्ते ने पाँयती से उसको पुकार कर कहा, “शोकाकुल न हो, तेरे प्रभु ने तेरे नीचे (पानी का) एक स्रोत बहा दिया है और तू तनिक इस वृक्ष के तने को हिला, तेरे ऊपर रस भरी ताज़ा खजूरें टपक पड़ेंगी। अतः तू खा और पी और अपनी आँखें ठण्डी कर। फिर यदि कोई आदमी तुझे दिखाई दे तो उससे कह दे कि, “मैंने करुणामय (ईश्वर) के लिए रोज़े की मन्नत मानी है, इसलिए मैं आज किसी से न बोलूँगी।”

फिर वह उस बच्चे को लिए हुए अपनी जातिवालों में आई। लोग कहने लगे, “ऐ मरयम, यह तो तूने बड़ा पाप कर डाला। ऐ हारून की बहिन!

1. वे ‘बैतुल-लहम’ के पूर्वी भाग में एकान्तवासी होकर भक्ति एवं प्रार्थना में लीन हो गई।
2. अर्थात् वे एकान्तवासी हो गई ताकि प्रार्थना में लीन हो सकें और किसी पुरुष से कोई सम्पर्क न हो। इस पवित्रता और सतीत्व की अवस्था में एक फ़रिश्ता उनके पास आया।

न तेरा बाप कोई बुरा आदमी था और न तेरी माँ ही कोई बदचलन औरत थी।” मरयम ने बच्चे की ओर संकेत कर दिया। लोगों ने कहा, “हम इससे क्या बात करें जो पालने में पड़ा हुआ एक बच्चा है?” बच्चा बोल उठा, “मैं अल्लाह का बन्दा हूँ। उसने मुझे किताब दी, और नबी बनाया, और बरकतवाला किया जहाँ भी मैं रहूँ और नमाज़ और ज़कात (दान) की पाबन्दी का आदेश दिया जब तक मैं जीवित रहूँ।”

(कुरआन, 19:16-30)

कुँवारी माँ से ईसा मसीह(अलै.) का जन्म एक चमत्कार था। सर्वशक्ति-सम्पन्न अल्लाह की एक निशानी जो किसी भी जीव या निर्जीव वस्तु से सामान्य तथा प्रत्यक्ष प्राकृतिक नियमों के विरुद्ध भी काम ले सकता है।

और मरयम के बेटे और उसकी माँ को हमने एक निशानी बनाया और उनको एक उच्च धरातल पर रखा जो इत्मीनान की जगह थी और (पानी के) स्रोत उसमें प्रवाहित थे। (कुरआन, 23:50)

ईसा मसीह के जन्म में यह बात निहित नहीं है कि परमेश्वर उनके पिता थे— पिता इस अर्थ में जैसा ग्रीक पौराणिक कथाओं में ज्यूस लैटोना द्वारा जन्म लेनेवाले अपोलो या यूरोपा द्वारा जन्म लेनेवाले मीनोज़ के पिता थे। जहाँ तक परमेश्वर की ओर से ‘एक आत्मा’ शब्द के प्रयोग का प्रश्न है जिसे कुरआन के अनुसार मरयम के शरीर में फूँका गया, इससे यह निष्कर्ष नहीं निकलता कि परमेश्वर ईसा मसीह (अलै.) का पिता<sup>1</sup> है। पवित्र कुरआन (32:9)<sup>2</sup> में उल्लिखित है कि प्रत्येक मनुष्य के सृजन के समय परमेश्वर की ओर से आत्मा उसमें फूँकी जाती है। कुरआन (15:29)<sup>3</sup> के अनुसार आदम के सृजन के समय यह आत्मा विशेष रूप में उनके शरीर में फूँकी गई।

पवित्र कुरआन का निश्चयपूर्वक दावा है कि मरयम (अलै.) सच्चरित्र थीं — और (अल्लाह) इमरान की बेटी मरयम का उदाहरण देता है जिसने

1. परिशिष्ट ‘घ’ देखें।
2. “और उसके (मनुष्य के) भीतर अपनी आत्मा फूँक दी.....”
3. “जब मैं उसे (आदम को) पूरा बना चुकूँ और उसमें अपनी आत्मा से कुछ फूँक ढूँ तो.....”

अपने सतीत्व<sup>1</sup> की रक्षा की थी, फिर हमने उसके भीतर अपनी ओर से रुह (आत्मा)<sup>2</sup> पूँक दी, और उसने अपने रब के बोलों और उसकी किताबों की पुष्टि की और वह आज्ञाकारी लोगों में से थी।

(कुरआन, 66-12)

कुरआन की उपर्युक्त आयतों से यह निष्कर्ष निकलता है कि—

- (i) मरयम, ईसा मसीह की माँ उच्च, प्रतिष्ठित एवं प्रशंसनीय स्त्री थीं।
- (ii) मरयम (अलै.) जिन के बच्चे का जन्म बिना पिता के हुआ, सच्चरित्र थीं। यहूदियों द्वारा लगाए हुए लांछन का कुरआन खण्डन करता है।
- (iii) परमेश्वर सर्वशक्ति-सम्पन्न है और वह मनुष्य को बिना पिता के उत्पन्न कर सकता है, जैसा कि उसने आदम और हव्वा को बिना पिता और माँ के पैदा किया।
- (iv) जहाँ ईसा मसीह (अलै.) को परमेश्वर का पुत्र कहा गया है वहाँ पुत्र का अर्थ प्रतीकात्मक रूप में न लेकर शाब्दिक रूप में लेना त्रुटिपूर्ण है।

---

1. ईसा मसीह के जन्म के बाद यहूदियों ने मरयम (अलै.) पर अपवित्रता का आरोप लगाया था। कुरआन ने इस आरोप का सख्ती से खण्डन किया और कहा कि यह एक बड़ा लांछन लगाया गया। (कुरआन, 4:156 के अनुसार)

2. अर्थात् मरयम (अलै.) किसी पुरुष सम्पर्क के बिना गर्भवती हुई। ऐसा सिर्फ़ ईश्वरीय चमत्कार से ही सम्भव है।

## परिशिष्ट- ‘क’

# बाइबिल का कथन— ईसा मसीह या कोई अन्य जीव प्रभु नहीं

उचित है कि त्रिईश्वरवाद के पड़नेवाले प्रभाव पर गम्भीरता-पूर्वक चिन्तन किया जाए। क्या बाइबिल स्पष्ट रूप से ईसा मसीह (अलै.) को सर्वशक्ति-सम्पन्न, अन्तर्यामी, अनादि और अनन्त परमेश्वर घोषित करती है?

इस प्रश्न का उत्तर पाने के लिए एक दृष्टि पवित्र बाइबिल पर डालें—

- ◎ यीशु ने उसे उत्तर दिया, “सब आज्ञाओं में से यह मुख्य है : हे इसराइल सुन! प्रभु हमारा परमेश्वर एक ही प्रभु है।”

(मरकुस—12:29)

- ◎ क्योंकि परमेश्वर एक ही है, और परमेश्वर और मनुष्यों के बीच में भी एक ही बिचवई है, अर्थात् मसीह यीशु जो मनुष्य है।

(1 तीमुथियुस—2:5)

- ◎ तू मुझे छोड़ दूसरों को ईश्वर करके न मानना। (निर्गमन—20:3)

- ◎ क्योंकि तुम्हें किसी दूसरे को ईश्वर करके दण्डवत् करने की आज्ञा नहीं, क्योंकि यहोवा जिसका नाम जलनशील है वह जल उठने वाला परमेश्वर है। (निर्गमन—34:14)

- ◎ हे इसराइल, सुन, यहोवा हमारा परमेश्वर है, यहोवा एक ही है।

(व्यवस्थाविवरण—6:4)

यूहन्ना 5:37 के अनुसार परमेश्वर को कोई देख और सुन नहीं सकता। ईसा मसीह (अलै.) को लोगों ने देखा और सुना जिन्हें परमेश्वर ने अपना दूत बनाकर भेजा और इसकी गवाही भी दी।

लूका— 4: 1-13 के अनुसार शैतान यीशु की चालीस दिनों तक परीक्षा लेता रहा, जबकि याकूब— 1:13 के अनुसार परमेश्वर की परीक्षा नहीं ली जा सकती। बाइबिल में परमेश्वर एवं ईसा मसीह (अलै.) के लिए ‘पिता’ एवं ‘पुत्र’ शब्दों को

---

1. ‘बिचवई’ कुरआन के अनुसार रसूल (ईशदूत)

प्रतीकात्मक रूप में प्रयुक्त किया गया है। वास्तविकता भिन्न अवस्था एवं स्वतंत्र अस्तित्व को दर्शाती है।

- ◎ मेरा पिता मुझसे बड़ा है। (यूहन्ना— 14:28)
- ◎ मैं अपने आप से कुछ नहीं करता। (यूहन्ना— 8:28)
- ◎ हे पिता, मैं अपनी आत्मा तेरे हाथों में सौंपता हूँ। (लूका— 23:46)
- ◎ हे मेरे परमेश्वर, हे मेरे परमेश्वर! तूने मुझे क्यों छोड़ दिया?<sup>1</sup> (मरकुस— 15:34)

तीमुथियुस— 6:16, के अनुसार— परमेश्वर वह है जिसे न किसी मनुष्य ने देखा और न कभी देख सकता है। (जबकि लोग ईसा मसीह (अलै.) को देखते थे, और देख सकते हैं।)

- ◎ अतः मूर्तियों के सामने बलि की हुई वस्तुओं के खाने के विषय में— हम जानते हैं कि मूर्ति जगत में कोई वस्तु नहीं, और एक को छोड़ और कोई परमेश्वर नहीं।<sup>2</sup> (कुरिन्थियों— 8:4)
- ◎ जिससे उदयाचल से लेकर अस्ताचल तक लोग जान लें कि मुझ बिना कोई है ही नहीं, मैं यहोवा हूँ और दूसरा कोई नहीं है। (यशायाह— 45:6)
- ◎ हे पृथ्वी के दूर-दूर के देश के रहनेवालो; तुम मेरी ओर फिरो और उद्धार पाओ! क्योंकि मैं ही परमेश्वर हूँ और दूसरा कोई और नहीं है। (यशायाह— 45:22)
- ◎ क्योंकि यहोवा जो आकाश का सृजनहार है, वही परमेश्वर है; उसी ने पृथ्वी को रचा और बनाया, उसी ने उसको स्थिर भी किया; उसने उसे सुनसान रहने के लिए नहीं परन्तु बसने के लिए रचा है। वही यों कहता है, “मैं यहोवा हूँ, मेरे सिवाय दूसरा और कोई नहीं है।” (यशायाह— 45:18)
- ◎ वह (यहोवा) यों कहता है, “मैं सबसे पहला हूँ और मैं ही अन्त तक रहूँगा, मुझे छोड़ कोई परमेश्वर है ही नहीं।” (यशायाह— 44:6)

1. हिन्दू भाषा में “इलोई, इलोई ल मा शबक्तनी?”

2. कुरआन के शब्दों में “ला-इला-ह इल्लाह्लाह” या “ला इला-ह इल्लाहु-व।”

- ⑥ यहोवा की वाणी है, “तुम मेरे साक्षी हो और मेरे दास<sup>1</sup> हो, जिन्हें मैंने इसलिए चुना है कि समझकर मेरी प्रतीति करो और यह जान लो कि मैं वही हूँ। मुझसे पहले कोई परमेश्वर न हुआ और न मेरे बाद कोई होगा।” (यशायाह— 43:10)
  - ⑦ “मैं ही यहोवा हूँ और मुझे छोड़ कोई उद्धारकर्ता नहीं, मैंने ही समाचार दिया और उद्धार किया और वर्णन भी किया, जब तुम्हारे बीच में कोई पराया देवता न था; इसलिए तुम ही मेरे साक्षी हो,” (यशायाह— 43:11, 12)
  - ⑧ हे प्रभु, देवताओं<sup>2</sup> में से कोई भी तेरे तुल्य नहीं, और न किसी के काम तेरे कामों के बराबर हैं। (भजन संहिता— 86:8)
  - ⑨ क्योंकि आकाश मण्डल में यहोवा के तुल्य कौन ठहरेगा? बलवन्तों के पुत्रों<sup>3</sup> में से कौन है जिसके साथ यहोवा की उपमा दी जाएगी?
- (भजन संहिता- 89:6)
- ⑩ यहोवा सारी जातियों के ऊपर महान है, और उसकी महिमा आकाश से भी ऊँची है। हमारे परमेश्वर यहोवा के तुल्य कौन है? वह तो ऊँचे पर विराजमान है। (भजन संहिता— 113:4,5)
  - ⑪ उसने कहा, “कल!” उसने कहा “तेरे वचन के अनुसार होगा, जिससे तुझे यह ज्ञात हो जाए कि हमारे परमेश्वर यहोवा के तुल्य कोई दूसरा नहीं है।” (निर्गमन— 8:10)
  - ⑫ यह सब तुझको दिखाया गया, इसलिए कि तू जान रखे कि यहोवा ही परमेश्वर है; उसको छोड़ और कोई है ही नहीं। (व्यवस्थाविवरण— 4:35)
  - ⑬ इस कारण, हे यहोवा परमेश्वर, तू महान है, क्योंकि जो कुछ हमने अपने कानों से सुना है, उसके अनुसार तेरे तुल्य कोई नहीं, और न तुझे छोड़ कोई और परमेश्वर है। (2 शमुअल— 7:22)
  - ⑭ हे इसराइल के परमेश्वर! तेरे समान न तो ऊपर स्वर्ग में, और न

- 
1. ‘दास’ शब्द कुरआन में समस्त मानव-जाति के लिए उपयोग किया गया है, इसमें मुहम्मद (सल्ल.) ईसा मसीह (अलै) और सभी ईशदूत सम्मिलित हैं।
  2. “देवता, देवताओं” शब्द बाइबिल में ईशदूतों के लिए भी प्रयुक्त किया गया है। इसी परिशिष्ट में आगे की पंक्तियाँ देखें।
  3. ‘पुत्र’ शब्द समस्त मानव-जाति के लिए, ईश दूतों सहित, प्रतीकात्मक रूप में प्रयुक्त किया गया है। परिशिष्ट ‘घ’ देखें।
-

नीचे पृथ्वी पर कोई ईश्वर है। तेरे जो दास अपने सम्पूर्ण मन से अपने को तेरे समुख जान कर चलते हैं, उनके लिए तू अपनी वाचा पूरी करता है, और करुणा करता रहता है। (1 राजाओं— 8:23)

- ◎ हे यहोवा! जो कुछ हमने अपने कानों से सुना है, उसके अनुसार तेरे तुल्य कोई नहीं, और न तुझे छोड़ और कोई परमेश्वर है।

(1 इतिहास— 17:20)

- ◎ मिस्र देश ही से मैं यहोवा, तेरा परमेश्वर हूँ तू मुझे छोड़ किसी को परमेश्वर करके न जानना, क्योंकि मेरे सिवाय कोई तेरा उद्धारकर्ता नहीं है। (होशे— 13:4)

- ◎ तब यहोवा सारी पृथ्वी का राजा होगा और उस दिन एक ही यहोवा और उसका नाम भी एक ही माना जाएगा। (जकर्याह— 14:9)

**परमेश्वर शब्द ईशदूतों (नवियों) के लिए भी प्रयुक्त किया गया है—**

पवित्र बाइबिल (पुराना और नया नियम, दोनों ही) में परमेश्वर शब्द का इस्तेमाल ईशदूतों के लिए, अन्य लोगों के लिए और शैतान तक के लिए किया गया है। इसका अर्थ यह है कि ईसा मसीह (अलै.) के लिए परमेश्वर शब्द के इस्तेमाल से वे परमेश्वर-तुल्य साबित नहीं किए जा सकते।

- ◎ तब यहोवा ने मूसा से कहा, “सुन मैं तुझे फ़िरआौन के लिए परमेश्वर सा ठहराता हूँ और तेरा भाई हारून तेरा नबी ठहरेगा।” (निर्गमन— 7:1)

- ◎ परमेश्वर की सभा में परमेश्वर ही खड़ा है, वह ईश्वरों के बीच में न्याय करता है। (भजन संहिता— 82:1)

- ◎ मैं ने कहा था, “तुम ईश्वर हो, और सबके सब परम्-प्रधान के पुत्र हो।” (भजन संहिता— 82:6)

- ◎ और उन अविश्वासियों के लिए जिनकी बुद्धि इस संसार के ईश्वर ने अन्धी कर दी है ताकि मसीह जो परमेश्वर का प्रतिरूप है, उसके तेजोमय सुसमाचार का प्रकाश उनपर न चमके।

(2 कुरिन्थियों— 4:4)

परिशिष्ट ‘ख’

## त्रिईश्वरवाद का इतिहास

त्रिईश्वरवाद सिद्धान्त कोई नया नहीं है। ईसाई युग के आरम्भ से पहले यह अन्य धर्मों और मतों में प्रचलित था। उदाहरणस्वरूप—

1. ब्रह्मा, विष्णु और शिव का हिन्दु-त्रिवाद
2. ट्रांसफॉरमेशन बॉडी (Transformation Body) इंजवायमेंट बॉडी (Enjoyment Body) और ट्रुथ बॉडी (Truth Body) का महायान बौद्ध त्रिवाद (Mahayana Buddhist triune)
3. होरास (Horas) ओसिरिस (Osiris) और आइसिस (Isis) का मिस्री त्रिवाद
4. चन्द्र देवता, सूर्य देवता और स्वर्ग के देवता का पामीरा (Palmyra) त्रिवाद।
5. इश्तर (Ishtar) सिन (Sin) और शामाश (Shmash) का बेबीलोनियन त्रिवाद
6. रम्सेस II (Ramses II) अमान रा (Amon-ra) और नट (Nut) का मिस्री त्रिवाद।

(1 ईश्वर + 1 ईश्वर + 1 ईश्वर = 1 ईश्वर का) यह ‘त्रियेक-परमेश्वर’ का सिद्धान्त ईसाई धर्म के आरम्भिक काल से पहले दूसरे मतों के लोगों में प्रचलित था, किन्तु पिछली 16 शताब्दियों से यह त्रियेक परमेश्वर का सिद्धान्त मौलिक ईसाई आस्था का महत्वपूर्ण अंश बन गया है। अतः आवश्यकता इस बात की है कि इसकी उत्पत्ति, विकास, सिद्धान्त एवं चर्च द्वारा प्रतिपादन का तुलनात्मक अध्ययन किया जाए।

सर्वप्रथम ‘त्रिईश्वरवाद’ शब्द का प्रयोग टरटुलिअन (Tertullian) (155-220 ई.) द्वारा किया गया जो कि कार्थेज (Carthage) के थर्ड सेंचुरी चर्च (III Century Church) का पुरोहित (Presbyter) और वकील था। उसने यह तर्क रखा कि पुत्र और पवित्र आत्मा ईश्वर के अस्तित्व का एक अंश हैं, किन्तु पिता के तत्व में सब सम्मिलित हैं।

(Interpreter's Dictionary of Bible V.4. P. 711)

## त्रिईश्वरवाद का प्रतिपादन

ईशदूत ईसा मसीह तथा यूहन्ना, मत्ती, लूक़ा, मरकुस सारे शिष्य तथा पॉल भी त्रिईश्वर से पूर्णतः अनभिज्ञ थे। त्रिईश्वरवाद के सिद्धान्त का विवरण देते हुए डैविड एफ. राईट (David F. Wright) जो कि ईडन बर्ग (Edinburough) विश्वविद्यालय में चर्च विषयक (Ecclasiastical) इतिहास के वरिष्ठ व्याख्याता थे, अपनी किताब ‘अर्डमेन्स हैन्डबुक टू दि हिस्ट्री ऑफ़ क्रिश्चनिटि’ (Eardman's Handbook to the History of Christianity) के अध्याय ‘काउंसिल एण्ड क्रीड़स’ (Council and creeds) में लिखते हैं कि 318 ई० के आस-पास अलेग्जेंड्रिया (Alexandria) के बारह पैरिशेज़ (Parishes) में से एक वरिष्ठ पुरोहित जो कि बाउकलिस (Baoucalis) का अधिकारी एरिअस (Arius) नामक था, उसने बिशप (Bishop) अलेग्जेन्डर से गम्भीर असहमति प्रकट करते हुए ईशदूत ईसा मसीह के ईश्वर होने का खण्डन किया।

उसी समय दो पृथक घटनाएँ घटीं और उसके पश्चात रोमन सम्राट द्वारा चर्च को सरकारी स्वीकृति प्रदान की गई। एक और सम्राट कांस्टेनटाइन (Constantine), रोमियों का अधर्मी सम्राट, अपनी प्रजा में धर्म परिवर्तन कर नए विश्वास अपनानेवालों की बढ़ती संख्या देख रहा था, जो कि उसके राज्य की आन्तरिक सुरक्षा के लिए खतरा नज़र आ रहे थे,

318 ई० में ईसाई पक्ष की ओर से विवाद का यह विषय ज़ोर पकड़ चुका था, जो कि अलेग्जेंड्रिया में चर्च के दो व्यक्तियों के बीच आरम्भ हुआ था। जैसा कि पहले वर्णन किया गया कि यह विवाद एरिअस (Arius) और उसके बिशप अलेग्जेन्डर (Alexander) के बीच आरम्भ हुआ। सम्राट कांस्टेनटाइन ने इस झगड़े को शान्त करने के अनेक प्रयास किए, किन्तु असफलता ही मिली। तब उसने 325 ई० में सशक्त निर्णय लिया और काउंसिल ऑफ़ नीसिया (Council of Nicea) को बुलाया।

काउंसिल ऑफ़ नीसिया की बैठक में इस बात पर मतदान कराया गया कि ईसा मसीह ईश्वर थे या नहीं? उनके परिणामकारी मतों ने ईशदूत ईसा (अलै.) को ईश्वर का स्थान दे दिया। इस तथ्य के व्यापक प्रमाण मौजूद हैं कि इनमें से अधिकतर लोग जिन्होंने अपने इस निर्णय पर हस्ताक्षर किए, वे वास्तव में इसपर विश्वास नहीं रखते थे, किन्तु राजनीतिक हित के लिए ऐसा करने पर विवश थे।

(‘इन्साइक्लोपीडिया ऑफ़ रिलिजन एण्ड इथिक्स-अध्याय एरियस’ के अनुसार)

बहुमत ने ये हस्ताक्षर राजनीतिक दबाव में किए। 2030 उपस्थित जन में से केवल 318 ने त्रिईश्वरीय सिद्धान्त को स्वेच्छा से स्वीकार किया। अपने घरों को लौटने के बाद केवल कुछ लोग—जैसे-नीकोमीडिया के यूसिबिस (Eusebius of Nicomedia), (Maris of Chaledon) शेल्डन के मेरिस और (Theognis of Nicea) नीसिया के थोनिस सम्प्राट कांसटेनटाइन (Constantine) को यह लिखने का साहस जुटा सके कि उन्होंने नीसियन Nicean दस्तावेज़ पर जो हस्ताक्षर किए हैं उनपर उन्हें खेद है। Nicomedia के Eusebius ने लिखा: ऐ राजा, आपके डर से ईशनिन्दा का समर्थन कर हमने दुष्ट और अधर्मी कार्य किया है।

## त्रिईश्वरवाद विश्वास का निर्माण

नीसियन काउंसिल के निर्णय के पश्चात ईसाई एकेश्वरवाद सरकारी तौर पर एक ईश्वर में तीन के अनेकेश्वरवाद में परिवर्तित हो गया। यह सब कुछ रोमन अधर्मी सम्प्राट Constantine की सनक के अनुकूल और उसके राज्य की शक्ति और स्थिरता के लिए उचित था, जिसके परिणामस्वरूप चर्च को सरकारी मान्यता प्राप्त हुई। अब, आगे त्रिईश्वरवाद विश्वास के निर्माण का कठिन कार्य था।

इन्साइक्लोपीडिया ब्रिटानिका (Encyclopaedia Britannica) के अनुसार इस विश्वास का निर्माण निम्न व्यक्तियों द्वारा किया गया।

1. Athenagoras (Encycl. Brit 1: 667:2b)
  2. Basil the Great (Encycl. Brit 1:938:1a)
  3. Gregory of Nazianzus (Encycl. Brit 5:482:1b)
  4. Gregory of Nyssa (Encycl. Brit. 5:483:2b)
  5. Cappadocian Fathers (Encycl. Brit. 16:319:1b)
- ◆ आरम्भिक ईसाई विश्वास के अनुसार- J.N.D. Kelly, Happer & Row Publications USA 1960 P. 252—त्रिईश्वरवाद विश्वास के निर्माण के मुख्य उत्तरदायी निम्नलिखित व्यक्ति थे—  
पूर्वी चर्च में
    1. Cappadocian Fathers
    2. Basil the Great (329-370)
    3. Gregory of Nazianzus (329-391)

4. Basil's younger brother Gregory of Nyssa (335-395)

पश्चिमी चर्च में:

1. Augustine of Hippo (d-430)

## त्रिईश्वरवाद और उसका सिद्धान्त नया नियम (New Testament) में नहीं है

ईसाई विश्वास में पिता, पुत्र और पवित्र आत्मा का संयोजन ऐसा है जैसे एक ईश्वर में तीन। न तो त्रिईश्वरवाद शब्द और न ही स्पष्ट धारणा 'नया नियम' में दिखती है। 325 ई. में नीसिया काऊसिल ने महत्वपूर्ण निर्णय लिया और यह समाधान निकाला कि पुत्र में भी वही तत्व है, जो पिता में है। पवित्र आत्मा के सम्बन्ध में उसने कुछ नहीं कहा।

अगली आधी शताब्दी तक Athanasius नीसेन (Nicene) समाधान का समर्थन करता रहा और उसमें सुधार लाता रहा। चौथी शताब्दी के अन्त में, Basil of Caesarea, Gregory of Nyssa और Gregory of Nazianzus (The cappadocian fathers) के नेतृत्व में त्रिईश्वरीय विश्वास ने यह रूप धारण किया जो आज तक प्रचलित है। (इन्साइक्लोपीडिया ब्रिटानिका- शीर्षक 'त्रिईश्वरवाद Trinity')

## त्रिईश्वरवाद- तीन शताब्दियों में संयोजित किया जानेवाला धार्मिक विश्वास

आज बीसवीं शताब्दी के मध्य काल में त्रिईश्वरीय सिद्धान्त के बनने का इतिहास और इस रहस्य का स्पष्ट, वास्तविक और सरल विवरण कठिन है। त्रिईश्वरवाद के सम्बन्ध में रोमन चर्च और अन्य के विवाद एक धुँधली छवि की तरह हैं। बाइबिल के विद्वान, ईसाई मत के व्याख्याता और बड़ी संख्या में रोमन ईसाई विद्वान यह मानते हैं कि 'नए नियम' के संदर्भ में अनेकेश्वरवाद पर पूर्णतः सहमति पाई जाती है और उसपर विवाद लगभग असम्भव है। इसके समानान्तर इस आस्था (dogma) के इतिहासकार और धार्मिक विद्वान (Theologian) इस तथ्य से सहमत हैं कि जब कोई त्रिईश्वरवाद को स्पष्ट करता है तो ईसाई धर्म के आरम्भिक काल से दूर होकर चौथी शताब्दी के अन्त में पहुँच जाता है। यह उसी युग की बात है जब एक अस्तित्व में तीन ईश्वर का अविवेकपूर्ण एवं अस्पष्ट विश्वास ईसाई धर्म की धारणा और जीवन का अंश बना —— यह तीन शताब्दियों में संयोजित किया जानेवाला धार्मिक विश्वास था।

(New- Catholic Encyclopaedia, Vo. XIV P. 295)

‘परिशिष्ट- ‘ग’

## चमत्कार और ईश्वरत्व बाइबिल के शब्दों में

“मैं अपने आप से कुछ नहीं कर सकता; जैसा सुनता हूँ वैसा न्याय करता हूँ और मेरा न्याय सच्चा है, क्योंकि मैं अपनी इच्छा नहीं परन्तु अपने भेजनेवाले की इच्छा चाहता हूँ। यदि मैं आप ही अपनी गवाही दूँ तो मेरी गवाही सच्ची नहीं।”—ईसा मसीह (यूहन्ना- 5:30-32)

चमत्कार दिखाने से कोई व्यक्ति परमेश्वर नहीं बन जाता। ईसा मसीह (अलै.) के अतिरिक्त दूसरे बहुत से ईशदूतों ने भी सर्वशक्तिमान परमेश्वर की कृपा से चमत्कार दिखाए हैं किन्तु इससे यह कदापि सिद्ध नहीं होता कि इन महापुरुषों में ईश्वरीय गुण थे। पवित्र बाइबिल ईशदूत ईसा मसीह (अलै.) के साथ-साथ दूसरे महापुरुषों द्वारा दिखाए गए चमत्कारों का भी वर्णन करती है।

- ◎ कोढ़ी को चंगा करने का चमत्कार : ईसा मसीह कोढ़ी को भला-चंगा कर देते थे, किन्तु एलीशा ने भी ऐसा किया था। अराम (सीरिया) के राजा का सेना-पति नामान कोढ़ी था। एलीशा, परमेश्वर के भक्त ने चमत्कारिक रूप से उसे कोढ़ से शुद्ध कर दिया। (2 राजाओं- 5:14)
- ◎ अंधों का देखना : ईसा मसीह अन्धों को देखने योग्य बना देते थे। यह चमत्कार वे परमेश्वर की कृपा से करते थे। परमेश्वर की कृपा से एलीशा ने भी एक अन्धे व्यक्ति को देखने योग्य बनाया। (2 राजाओं- 6:17)
- ◎ मुर्दों को जीवित करना : ईशदूत ईसा मसीह मुर्दों को जीवित कर देते थे और एलियाह ने भी ऐसा चमत्कार दिखाया। (1 राजाओं- 17:21-22)
- ◎ एक मुर्दा बच्चे को जीवित किया : एलीशा ने एक मुर्दा बच्चे को जीवित किया। (2 राजाओं- 4:32 से 35)
- ◎ थोड़े भोजन में बहुत से लोगों को खिलायाः ईसा मसीह थोड़े से भोजन में बहुत से लोगों को खिला सकते थे। एलीशा ने भी ऐसा किया था। (2 राजाओं - 4:42 से 44)

- ◎ मृत हड्डियों का छूना : एक व्यक्ति का शव एलीश की क़ब्र में उसकी हड्डियों से छूते ही जी उठा और अपने पाँवों के बल खड़ा हो गया ।  
(2 राजाओं-13:21)
- ◎ लाठी का सर्प बनना : मूसा के हाथ की लाठी सर्प बन गई ।  
(निर्गमन- 4:3)
- ◎ हाथ का श्वेत हो जाना : मूसा ने अपने हाथ को अपनी छाती में रख कर ढाँपा, और जब उसे निकाला तो वह कोढ़ के कारण हिम की तरह श्वेत हो गया । जब दोबारा छाती पर हाथ रख कर ढाँपा और फिर निकाला तो हाथ फिर सारी देह के समान हो गया ।  
(निर्गमन- 4:6,7)
- ◎ अपाहिज व्यक्ति का चलने लगना : पाल ने एक जन्मजात अपंग व्यक्ति को देखा । उसपर निगाह डालकर कहा “अपने पैरों पर सीधा खड़ा हो जा ।” और वह (व्यक्ति) चलने लगा ।  
(प्रेरितों के कामों- 14:8-10)

परिशिष्ट ‘घ’

## बाइबिल में पुत्र, सन्तान, पिता, परमेश्वर, पवित्र-आत्मा शब्दों का प्रयोग

बाइबिल में परमेश्वर का पुत्र, परमेश्वर, पिता जैसे शब्द व्यापक रूप में आए हैं, कहीं-कहीं ‘परमेश्वर के बच्चे’ शब्द का प्रयोग भी किया गया है। इन शब्दों से सम्बन्धित श्लोकों के अध्ययन से यह स्पष्ट है कि अंग्रेजी भाषा के शब्द जिन्हें हिन्दू से आरामी भाषा में फिर ग्रीक में फिर लैटिन में फिर यूरोपीय भाषाओं से अंग्रेजी में अनुवाद किया गया है, वह समान अर्थ नहीं रखते जो आज ईसाई धर्म में प्रचलित हैं और जिसके कारण ईसा मसीह (अलै.) के तीन शताब्दियों के बाद त्रिईश्वरवाद के विश्वास का प्रचलन हुआ।

**पुत्र, परमेश्वर के पुत्र और पिता शब्द प्रतीकात्मक रूप में प्रयुक्त हुए हैं, शाब्दिक अर्थ में नहीं**

- ◎ तब यहोवा ने मूसा से कहा, ‘जब तू मिस्त्र में पहुँचे तब ध्यान रहे कि जो चमत्कार मैंने तेरे वश में किए हैं उन सभी को फ़िरअौन को दिखलाना, परन्तु मैं उसके मन को हठीला करूँगा और वह मेरी प्रजा को जाने न देगा। और तू फ़िरअौन से कहना, “यहोवा यों कहता है कि इसराईल मेरा पुत्र वरन् मेरा जेठा है।”

(निर्गमन- 4:21,22)

- ◎ मेरे नाम का घर वही (दाऊद) बनवाएगा, और मैं उसकी राजगद्दी को सदैव स्थिर रखूँगा। मैं उसका पिता ठहरूँगा, और वह मेरा पुत्र ठहरेगा। यदि वह अधर्म करे तो मैं उसे मनुष्यों के योग्य दण्ड से, और आदमियों के योग्य मार से ताङ्ना दूँगा। (2 शमूएल- 7: 13-14)
- ◎ वही (सुलैमान) मेरे नाम का भवन बनाएगा। वही मेरा पुत्र ठहरेगा और मैं उसका पिता ठहरूँगा, और उसकी राजगद्दी को मैं इसराईल के ऊपर सदा के लिए स्थिर रखूँगा। (1 इतिहास- 22:10)
- ◎ वे आँसू बहाते हुए आएँगे और गिड़गिड़ाते हुए मेरे द्वारा पहुँचाए जाएँगे, मैं उन्हें नदियों के किनारे-किनारे से और ऐसे चौरस मार्ग

से ते आऊँगा, जिससे वे ठोकर न खाने पाएँगे क्योंकि मैं इसराईल  
का पिता हूँ और एप्रैम मेरा जेठा है। (यिर्मयाह- 31:9)

- ◎ तुम अपने परमेश्वर यहोवा के पुत्र हो, इसलिए मरे हुओं के कारण  
न तो अपना शरीर चीरना और न भौंहों के बाल मुँडाना।

(व्यवस्थाविवरण- 14:1)

- ◎ मैं उस वचन का प्रचार करूँगा जो यहोवा ने मुझसे कहा, “तू मेरा  
पुत्र है, आज तू मुझसे उत्पन्न हुआ।” (भजन संहिता- 2:7)
- ◎ जिससे तुम अपने स्वर्गीय पिता की सन्तान ठहराएँ क्योंकि वह  
भले और बुरे दोनों पर अपना सूर्य उदय करता है, और धर्मी और  
अधर्मी दोनों पर मेंह बरसाता है। क्योंकि यदि तुम अपने प्रेम रखने  
वालों ही से प्रेम रखो, तो तुम्हारे लिए क्या फल होगा? क्या  
महसूल लेनेवाले भी ऐसा ही नहीं करते? यदि तुम केवल अपने  
भाइयों ही को नमस्कार करो, तो कौन सा बड़ा काम करते हो?  
क्या अन्यजाति भी ऐसा नहीं करते? इसलिए चाहिए कि तुम सिद्ध  
बनो, जैसा तुम्हारा स्वर्गीय पिता सिद्ध है। (मत्ती- 5:45 से 48)
- ◎ क्योंकि जिन्हें उसने पहले से जान लिया है, उन्हें पहले से ठहराया  
भी है कि उसके पुत्र के स्वरूप में हों ताकि वह बहुत भाइयों में  
पहिलौठा ठहरे। फिर जिन्हें उसने पहले से ठहराया, उन्हें बुलाया  
भी, और जिन्हें बुलाया उन्हें धर्मी भी ठहराया है; और जिन्हें धर्मी  
ठहराया उन्हें महिमा भी दी है। (रोमियों- 8:29-30)
- ◎ और वह आदम का और वह परमेश्वर का पुत्र था।

(लूका- 3:38)

- ◎ वह (दाऊद) मुझे पुकार कहेगा, ‘तू मेरा पिता है, मेरा परमेश्वर और मेरे  
उद्धार की चट्टान है।’ फिर मैं उसको अपना पहिलौठा, और पृथ्वी के  
राजाओं पर प्रधान ठहराऊँगा। (भजन संहिता- 89:26-27)
- ◎ तब परमेश्वर के पुत्रों ने मनुष्य की पुत्रियों को देखा कि वे सुन्दर  
हैं और उन्होंने जिस-जिस को चाहा उनसे विवाह कर लिया।

(उत्पत्ति- 6:2)

- ◎ तो भी इसराईलियों की गिनती समुद्र की बालू की सी हो जाएगी,  
जिनका मापना-गिनना अनहोना है; और जिस स्थान में उनसे यह

कहा जाता था, “तुम मेरी प्रजा नहीं हो,” उसी स्थान में वे जीवित परमेश्वर के पुत्र कहलाएँगे। (होशे- 1:10)

- ◎ एक दिन यहोवा परमेश्वर के पुत्र उसके सामने उपस्थित हुए, और उनके बीच शैतान भी आया। (अद्यूब- 1:6)
- ◎ फिर एक और दिन यहोवा परमेश्वर के पुत्र उसके सामने उपस्थित हुए और उनके बीच शैतान भी उसके सामने उपस्थित हुआ। (अद्यूब- 2:1)
- ◎ जबकि भोर के तारे एक संग आनन्द से गाते थे और परमेश्वर की सब पुत्र जय-जयकार करते थे। (अद्यूब- 38:7)
- ◎ और दुष्टात्माएँ भी चिल्लाती और यह कहती हुई कि “तू परमेश्वर का पुत्र है” बहुतों में से निकल गई। पर वह उन्हें डाँटता और बोलने नहीं देता था। क्योंकि जानती थीं कि वह मसीह है।” (लूका- 4:41)

### परमेश्वर के न केवल पुत्र बल्कि पुत्रियाँ भी

बाइबिल में प्रतीकात्मक रूप से ईश्वर का ‘बेटा’, या ‘बेटे’ शब्द ही प्रयुक्त नहीं हुए हैं, बल्कि उस में ‘बेटियाँ’ शब्द का प्रयोग भी हुआ है और परमेश्वर के लिए, उन बेटियों के ‘पिता’ का शब्द :—

- ◎ और मैं तुम्हारा पिता हूँगा, और तुम मेरे बेटे और बेटियाँ होगे। यह सर्वशक्तिमान प्रभु का वचन है। (2 कुरिन्थियों- 6:18)
- ◎ मैं उत्तर से कहूँगा, ‘दे दे’ और दक्षिण से कि ‘रोक मत रख,’ मेरे पुत्रों को दूर से और मेरी पुत्रियों को पृथ्वी के छोर से ले आओ। (यशायाह- 43:6)

## निष्कर्ष

बाइबिल की अनूदित प्रतियों के अनुसार यदि ईसा मसीह (अलौ) को ईशपुत्र प्रतीकात्मक रूप में नहीं बल्कि शाब्दिक अर्थों में मान लिया जाए और इसलिए यह मान लिया जाए कि वे परमेश्वर का मूर्तरूप अर्थात् स्वयं परमेश्वर हैं तो इस तर्क का बाइबिल स्वयं विरोध करती है, क्योंकि यह शब्द पवित्र बाइबिल में कम से कम पाँच ईशदूतों के लिए तथा जन साधारण तक के लिए भी प्रयुक्त किया गया है- जैसा कि पुराना नियम और नया नियम के उपरोक्त दिए गए उद्घरणों से स्पष्ट है।

बाइबिल के इन श्लोकों के प्रकाश में ईसा मसीह का ईशपुत्र, अन्तर्यामी, ईशगुण-सम्पन्न एवं परमेश्वर का मूर्तरूप मानना और उनकी पूजा करना कदापि उचित नहीं। यदि इस विश्वास को युक्ति संगत मान लिया जाए तो बाइबिल के अनुसार अन्य ईशदूत ही नहीं अपितु साधारण लोग भी परमेश्वर के बेटे, बेटियाँ और सन्तान होने के कारण पूजा के योग्य ठहरेंगे।

परिशिष्ट- ‘च’

## अन्य भी पवित्र आत्मा से परिपूर्ण - बाइबिल

मरयम(अलै.) का पति के बिना गर्भवती होना यह सिद्ध नहीं करता कि उनका गर्भ पवित्र आत्मा द्वारा ठहरा— जो त्रिईश्वरवाद का एक अंश था। इस से यह निष्कर्ष भी नहीं निकलता कि इसा मसीह त्रिईश्वरवाद का एक अंश हैं, क्योंकि बाइबिल स्वयं यह स्पष्ट करती है कि अन्य कई लोग भी पवित्र आत्मा से परिपूर्ण थे।

नया नियम के कुछ कथन निम्नलिखित हैं—

- ◎ वह (बरनाबास) एक भला मनुष्य था और पवित्र आत्मा और विश्वास से परिपूर्ण था; और बहुत से लोग प्रभु में आ मिले।

(प्रेरितों- 11:24)

- ◎ हम इन बातों के गवाह हैं और वैसे ही पवित्र आत्मा भी जिसे परमेश्वर ने उहें दिया है जो उसकी आज्ञा मनाते हैं। (प्रेरितों- 5:32)

- ◎ यह बात सारी मण्डली को अच्छी लगी, और उन्होंने स्तिफनुस नामक एक पुरुष को जो विश्वास और पवित्र आत्मा से परिपूर्ण था..... चुन लिया। (प्रेरितों- 6:5)

- ◎ क्योंकि कोई भी भविष्यवाणी मनुष्य की इच्छा से कभी नहीं हुई, पर भक्तजन पवित्र आत्मा के द्वारा उभारे जाकर परमेश्वर की ओर से बोलते थे। (2 पतरस- 1:21)

- ◎ और पवित्र आत्मा के द्वारा, जो हम में बसा हुआ है, इस अच्छी धरोहर की रखवाली कर। (2 तीमुथियुस- 1:14)

- ◎ क्योंकि वह (बपतिस्मा देनेवाला यूहन्ना) प्रभु के सामने महान होगा; और दाखरस और मदिरा कभी न पीएगा, और अपनी माता के गर्भ ही से पवित्र आत्मा से परिपूर्ण हो जाएगा।

(लूका- 1:15)

- ◎ ज्यों ही इलीशिबा ने मरयम का नमस्कार सुना, त्यों ही बच्चा उसके पेट में उछला, और इलीशिबा पवित्र आत्मा से परिपूर्ण हो गई। (लूका- 1:41)

## परिशिष्ट- छ

# बाइबिल और कुरआन/इस्लाम की शिक्षाओं में समानताएँ

पवित्र बाइबिल में की जानेवाली कमी-बेशी और बहुत सी मिलावटों को ईसाई धर्म के विद्वानों ने भी स्वीकार किया है।<sup>1</sup> इसके बावजूद ‘नया नियम’ में ईसा मसीह (अलै.) की शिक्षाएँ और पुराना नियम में दूसरे ईशदूतों से सम्बन्धित शिक्षाएँ सुरक्षित हैं ये शिक्षाएँ कुरआन/इस्लाम की शिक्षाओं के अनुकूल हैं।

नीचे दी गई तालिका में ऐसी शिक्षाएँ/उपदेश दिए गए हैं जिनकी शिक्षा ईसा मसीह (अलै.) ने दी थी किन्तु बाद में चर्च ने उसे त्याग दिया। (सेंट पॉल<sup>2</sup> का इसमें विशेष हाथ था) ये शिक्षाएँ इस्लाम के सन्देश द्वारा पुनः प्रचलित कर दी गई। इन शिक्षाओं को ईश्वरीय आदेश द्वारा ईशदूत मुहम्मद (सल्ल.) पर अवतरित किया गया। ये इस्लाम धर्म की मौलिक अवधारणा के रूप में प्रचलित हैं और इस संसार के अन्तिम दिन तक प्रचलित रहेंगी।

1. देखें परिशिष्ट ‘ज’
2. सेंट पॉल— ईसा मसीह (अलै.) के पाँच वर्षों के पश्चात एक युवा यहूदी धर्म गुरु (रब्बी) सॉल ऑफ़ टारसस (Saul of Tarsus), जिसका रोमन नाम पॉल था, ने यह दावा किया कि उसे ईसा मसीह के दर्शन हुए हैं। उसका कथन था कि यदि गैर-यहूदी ईसाई धर्म को स्वीकार करे तो उस पर ‘तौरात’ के कानून लागू न किए जाएँ। पॉल के अनुसार (प्रेरितों- 13:39) जो ईसा मसीह पर विश्वास रखे वह मूसा के कानून से स्वतन्त्र है। नया नियम की 27 किताबें, जिन्हें चर्च ने सरकारी तौर पर स्वीकृति दी, उनमें 14 उसकी लिखी हुई हैं। ये किताबें ईसा मसीह की जीवनी और उपदेश का न वर्णन करती हैं और न उन्हें प्रस्तुत करती हैं। पॉल ने ईसा मसीह की शिक्षाओं को हिलैनिक (Graceo Roman) दर्शन में परिवर्तित कर डाला। ईसा मसीह के 34 वर्षों के बाद रोम में उसकी हत्या कर दी गई। मसीही धारणा के अनुयायीगण, इस बात को तर्कसंगत पाएँगे कि, इस्लाम स्वयं बाइबिल के ही प्रकाश में, उनके लिए बेहतर और यथोचित है। इससे, उनके इस्लाम के प्रति एक ताज़ा, वास्तविकतापूर्ण, बुद्धिसंगत और न्यायोचित रवैये का मार्ग प्रशस्त होता है।

कुरआन/इस्लाम की शिक्षा	बाइबिल की शिक्षा
1. ईश्वर एक है। कुरआन की अनेक आयतों और ईशदूत मुहम्मद (सल्ल.) के अनेक कथनों (हदीसों) के अनुसार पूर्ण एकेश्वरवाद इस्लाम धर्म का मौलिक विश्वास है।  (कुरआन, 112: 1, 3,4)	1. बाइबिल में एक ईश्वर की शिक्षा दी गई है। निर्गमन 20:3, 34:4, व्यवस्थाविवरण 6:4, मर्कुस 12: 29, और परिशिष्ट 'क'
2. कुरआन में वर्णित किसी भी ईशदूत ने तथा ईशदूत मुहम्मद (सल्ल.) ने कभी नहीं कहा कि मैं परमेश्वर हूँ, मेरी पूजा करो।	2. बाइबिल के अनुसार किसी भी ईशदूत ने तथा ईशदूत ईसा मसीह ने कभी नहीं कहा कि मैं परमेश्वर हूँ, परमेश्वर का अवतार हूँ, परमेश्वर का पुत्र हूँ, परमेश्वर का अंश हूँ, मेरी पूजा करो।
3. बहुदेववाद का निषेध कर दिया गया।  (कुरआन, 13:6;4:36;3:64;4:48,116;52:43)	3. बहुदेववाद, अधर्म की निन्दा की गई (यशायाह 43:10; 45:6, 18,22;44:6; निर्गमन 8:10; होशे 13:4; 1-इतिहास 17:20; मत्ती 12:29)
4. सूद का (ब्याज) लेना और देना अवैध घोषित किया गया।  (2:275)	4. सूद (ब्याज) का लेना और देना वर्जित घोषित किया गया।  (व्यवस्थाविवरण 23:19)
5. ईमानवालों के लिए रोज़ा (उपवास) का अनुपालन अनिवार्य है। (कुरआन, 2:183)	5. ईसा मसीह उपवास किया करते थे। (मत्ती- 4 : 2), और मूसा उपवास किया करते थे।  (निर्गमन 34:88)
6. उपासना से पहले वुजू (हाथ मुँह नियमानुसार धोने की क्रिया) करना।  (कुरआन, 5:6) और पैगम्बर मुहम्मद (सल्ल.) का अमल।	6. मूसा, हारून वुजू करते थे। (हाथ मुँह धोते थे)। निर्गमन- 40:30,31 और मूसा तौरात की शिक्षा का अनुपालन करते थे।
7. सजदा (उपासना में धरती पर माथा टेकने की क्रिया) करना।  (कुरआन, 25:60; 27:25; 41:37; 53:62; 50:40; 7:206)	7. उपासना में मुँह के बल गिरना (मत्ती- 26:39, उत्पत्ति- 17:3, गिनती- 16:22, 20:6, यहोश- 5:14, 7:6, 1 राजाओं- 18:42)
8. स्त्रियों का परदा (कुरआन,24:31, 33:59)	8. स्त्रियों का परदा (उत्पत्ति-

और पैगम्बर मुहम्मद (सल्ल.) के अनेकानेक कथन।

- |  |  |
|--|--|
| <p>9. अभिवादन “अस्सलामु--अलैकुम” (तुम पर सलामती हो- 6:54) कुरआन यह भी कहता है कि स्वर्ग में प्रवेश पानेवालों का स्वागत फ़रिश्ते उपर्युक्त शब्दों द्वारा करेंगे। (7:46) कुरआन ईमानवालों को निर्देश देता है कि वे सलामती के शब्दों से अभिवादन करते हुए घरों में प्रवेश करें। (24:27)</p> <p>10. दान और दीन-दुखियों की सहायता अनिवार्य ठहराई गई। ‘उश्र’ और ‘ज़कात’ (कुरआन, 6:141; 9:60)</p> <p>11. ‘लहू’ (रक्त) पीना या खाना अवैध (कुरआन, 6-145)</p> <p>12. सुअर का माँस खाना अवैध ठहराया गया। (कुरआन, 2:173; 5:3; 6:145)</p> <p>13. शराब पीने (मदिरा पान) से रोक दिया गया। (कुरआन, 5:90)</p> <p>14. ‘ख़तना’ के आदेश दिए गए। (हदीस- बुखारी-भाग 7, क्रमांक 717 पृ. सं.-717; हदीस- मुस्लिम भाग-1, क्रमांक 495 पृ. सं. 159)</p> <p>15. बहुपत्नीत्व की अनुमति दी गई। (कुरआन, 4:3)</p> | <p>24:65, 38:14) और “जूङ्श वीमेन इन रब्बिनिक लिट्रेचर”- पृ. सं. 239 लेखक- डा. मेनाकेम एम बेयर (Dr. Menachem M. Bayer)</p> <p>9. अभिवादन “तुहें शान्ति मिले” (यूहन्ना- 20:19) ईसा मसीह से सम्बन्धित हैं। “तुम्हारा कल्याण हो।” ईशदूत दाऊद से सम्बन्धित हैं, जबकि उन्होंने कुछ जवानों को नाबाल की ओर भेजा और उन्हें निर्देश दिया कि वे नाबाल को अभिवादन कल्याण के शब्दों से करें। (1 शमूएल 25:6)</p> <p>10. (उत्पत्ति 41:34; निगर्मन 22:29-30) ‘दशमांश’ अनिवार्य दान की प्रथा (उत्पत्ति - 14:20) जिसकी पुष्टि ईसा मसीह द्वारा की गई।</p> <p>11. लहू (रक्त) पीना या खाना निषिधि (व्यवस्थाविवरण 12:16; लैव्यवस्था 19:26)</p> <p>12. सुअर का माँस खाना निषिधि किया गया। लैव्यव्यवस्था- 11:7,8 व्यवस्था-विवरण- 14:8)</p> <p>13. शराब पीने से मना कर दिया गया। (गिनती- 6:3; लूका 1:15)</p> <p>14. उत्पत्ति 17:10-13; गलातियों 6:15, लूका- 2:21</p> <p>15. उत्पत्ति 16:3; I शमूएल 27:3; 1 राजाओं 11:3; 2 इतिहास 11:21; व्यवस्था विवरण 21:15-16</p> |
|--|--|

## परिशिष्ट ‘ज’

# बाइबिल की विभिन्न प्रतियों के सम्बन्ध में ईशवाणी की ‘गंभीर एवं घोर त्रुटियों’ को ‘ठीक ठाक’ करने के मानवीय प्रयासों का इतिहास

विलियम टिन्डल (William Tyndale) ने बाइबिल के नए नियम का अनुवाद पहली बार हिन्दू और ग्रीक से अंग्रेजी भाषा में किया। उसपर यह आरोप लगाया गया था कि उसने स्वेच्छा से ग्रंथ के अनुवाद में परिवर्तन किए हैं। 1536 में उसे मृत्यु दण्ड दिया गया और उसे जला दिया गया। इसके बावजूद उसका अनुवाद दूसरे अंग्रेजी अनुवादों का आधार ठहरा, जिसमें पाँच उल्लेखनीय हैं और जिन्हें 1535, 1537, 1539, 1560 और 1568 में अनुवाद किया गया।

- किंग जेम्स वरज़न KJV (जिसे 1611 में अनुवाद किया गया) बाइबिल की प्राचीन प्रतियों के गूढ़ अध्ययन से यह ज्ञात हुआ कि इस प्रति में अत्यन्त गम्भीर और चिन्ताजनक त्रुटियाँ हैं, अतः इस प्रति का संशोधन आवश्यक है।
- 1881-1901 के बीच बाइबिल के कई अवैध प्रकाशन हुए, जिसमें अंग्रेजी अनुवाद की संशोधित प्रति (1881-1885) के मूल पाठ में हस्तक्षेप किया गया। यह हस्तक्षेप अमरीकी जनता के हित में किया गया था।
- बत्तीस विद्वानों और परामर्श समिति के पचास प्रतिनिधियों को लेकर एक संस्था बनाई गई जिसने 1946 में ‘पुराना नियम’ का स्टैंडर्ड रिवाइज़न वरज़न (Standard Revised Version) प्रकाशित किया। और फिर 1951 में इसी वर्जन को ‘पुराना नियम’ एवं ‘नया नियम’ दोनों को शामिल करके प्रकाशित किया गया।

यह सुधार, परिवर्तन और एक प्रति के बाद दूसरी प्रति की रचना का संक्षिप्त वर्णन है जो कि (1535-1951) केवल 416 वर्षों के बीच पेश आई। पिछले 2000 वर्षों में बाइबिल के साथ क्या कुछ हुआ होगा इसका अनुमान लगाना भी कठिन है। यह एक महत्वपूर्ण स्थिति है जिस पर विद्वानों और

इस मत के अनुयाइयों को गम्भीरतापूर्वक चिन्तन करना चाहिए।

- अमेरिकन स्टैंडर्ड वरज़न (ASV)- 1901  
(यह किंग जेम्स वरज़न (KJV) 1611 का संशोधन है।)
- विलियम टिण्डेल, जिसने हिन्दू और ग्रीक से बाइबिल का अनुवाद अंग्रेजी भाषा में किया, पर यह आरोप लगाया गया कि उसने जान-बूझकर धर्म ग्रंथ के अर्थ को बदल दिया है। उसके अनुवाद किए हुए 'नया नियम' को जला देने का आदेश दिया गया और उसे 1536 में मृत्युदण्ड दिया गया और जला दिया गया।
- टिण्डेल का कार्य अंग्रेजी भाषा में आनेवाली बाद की प्रतियों का मौलिक आधार है। इनमें से मुख्य प्रतियाँ हैं—
  1. कॉवरडेल (Coverdale) 1535
  2. थॉमस मेथीव (Thomas Matthew) 1537
  3. ग्रेट बाइबिल (Great Bible) 1539
  4. जनेवा बाइबिल (Geneva Bible) 1560
  5. बिशप्स बाइबिल (Bishop's Bible) 1568
  6. लैटिन वल्गेट (Latin Vulgate) से 'नया नियम' का अनुवाद जिसे रोमन कैथोलिक विद्वानों ने किया, 1582 में रीम्स (Rheims) में प्रकाशित किया गया।
- किंग जेम्स वरज़न (KJV) में अनेक गम्भीर त्रुटियाँ थीं। बाइबिल के ज्ञान-विकास और प्राचीन हस्तलिखित धर्मग्रन्थों की खोज ने यह प्रकट कर दिया कि किंग जेम्स वरज़न (KJV) में अनेक और अति गम्भीर त्रुटियाँ मौजूद हैं। इसलिए आवश्यक हो गया कि अंग्रेजी अनुवाद में संशोधन किया जाए। 1870 में चर्च के अधिकारियों की देख-रेख में यह काम सम्पन्न हुआ।
- इंग्लिश रिवाइज़न वरज़न (ERV) 1881-1885 में प्रकाशित हुआ।
- अमेरिकन स्टैंडर्ड वरज़न (ASV), अमेरिकी धार्मिक विद्वानों द्वारा प्रकाशित किए जानेवाले वरज़न में उनकी पसन्द का ध्यान रखा गया, इसे 1901 में प्रकाशित किया गया।
- 1881 से 1901 के बीच इंग्लिश रिवाइज़न वरज़न (ERV) का अवैध प्रकाशन हुआ जिसमें अमेरिकी जनता की रुचि के अनुसार हस्तक्षेप किया गया। इसलिए, इंटरनेशनल काउंसिल ऑफ़ रिलिजन एजुकेशन (International Council of Religion Education, ICRE) ने 1928 में प्रकाशन के अधिकार सुरक्षित करा लिए।

- इस बात की आवश्यकता महसूस की जा रही थी और ICRE ने इसकी सिफारिश भी की थी कि 1901 वरज्जन का ध्यानपूर्वक संशोधन किया जाए ताकि अंग्रेजी भाषा में एक ऐसा उत्तम और शुद्ध वरज्जन तैयार हो जो प्रतिदिन की उपासना और विशेष अवसरों की उपासना दोनों के लिए लाभकारी हो ।
- समिति के बत्तीस विद्वानों ने परामर्श समिति के पचास प्रतिनिधियों के साथ काम किया । यह काम दो विभागों में विभाजित किया गया । एक विभाग ने पुराना नियम और दूसरे ने नया नियम पर काम किया और प्रत्येक विभाग ने दूसरे को अपना काम जाँच के लिए भेजा । समिति के पदाधिकारी ने सम्पूर्ण सदस्यों के दो तिहाई मतों द्वारा परिवर्तन की सहमति दी ।
- ‘नया नियम’ का रिवाइज़ड स्टैंडर्ड वरज्जन (Revised Standard Version) 1946 में प्रकाशित हुआ । RSV का यह प्रकाशन, जिसमें पुराना एवं नया नियम शामिल थे और इस वरज्जन को 1951 में U.S.A. के नेशनल काउंसिल ऑफ द चर्चेस ऑफ क्राइस्ट (National Council of the Churches of Christ) के मतों द्वारा प्रकाशन की अनुमति प्रदान की गई थी ।
- अधिकतर संशोधन ‘प्राचीन प्रतियों’ पर आधारित हैं (जिनका अनुवाद ग्रीक, अरामीक, सीरियाई एवं लैटिन भाषाओं में हुआ था) ।
- अंग्रेजी भाषा के क्रीब तीन सौ ऐसे शब्द KJV में इस्तेमाल किए गए जो आज की प्रचलित भाषा से भिन्न हैं ।
- RSV के शब्दों और मुहावरों में कुछ परिवर्तन किए गए ताकि अनुवाद शुद्ध और स्पष्ट हो । उदाहरणस्वरूप— अय्यूब 19:26; मत्ती 7:9; कुरिन्थियों- 10:17; मत्ती 21:9; 27:54; मरकुस- 15:39; यूहन्ना- 16:23; 1 कुरिन्थियों- 15:19; 1 तीमुथियुस- 3:2, 12; 5:9 और तीतुस- 1:6

● ● ●

इस परिशिष्ट की सामग्री ‘द होली बाइबिल-रिवाइज़ड स्टैण्डर्ड वर्जन’ प्रकाशक : थॉमस नेल्सन एन्ड संस, लंदन, टोरन्टो-1959 के प्राक्कथन पृष्ठ iii-vii से ली गई है ।

---

1. पुराना नियम की ‘प्राचीन प्रतियाँ’

SEPTUAGINT Greek version of the O.T.

SAMARITAN HEBREW TEXT OF O.T.

SYRIAC VERSION OF O.T.

TARGUM

VULGATE LATIN VERSION OF O.T.

परिशिष्ट- ‘झ’

## कुरआन की ऐतिहासिक प्रामाणिकता

केवल पवित्र कुरआन ही एक ऐसा ईश्वरीय धर्म ग्रन्थ है जिसका पूर्ण अवतरण-काल इतिहास के पन्नों में सुरक्षित है। ईशदूत मुहम्मद (सल्ल.) पर इसका अवतरण कब और कहाँ आरम्भ हुआ, कब और कहाँ अवतरण समाप्त हुआ, किस तरह इसका विवरण सुरक्षित रखा गया, ये सभी चिन्तन के महत्वपूर्ण बिन्दु हैं।

मुहम्मद (सल्ल.) पर कुरआन का अवतरण जिबरील नामक फ़रिशते द्वारा 17 अगस्त 610 ई. में एक पर्वत की ‘हिरा’ नामक गुफा में आरम्भ हुआ। इस पर्वत का नाम अब जबल-ए-नूर (प्रकाश-पर्वत) है। यह ईशदूत मुहम्मद (सल्ल.) के घर से 3-4 कि. मी. की दूरी पर मक्का शहर में स्थित है। ईशदूत मुहम्मद (सल्ल.) 40 वर्ष की अवस्था में इस गुफा में पाबन्दी से जाया करते। कई-कई दिनों तक उस गुफा में ठहरते और जीवन की वास्तविकता, ईश्वर के अस्तित्व, उसकी सृष्टि तथा ईश्वर और मानव के सम्बन्ध पर चिन्तन करते।

ईशदूत के देहान्त से तीन महीने पूर्व, मार्च 632 ई. में मदीना में कुरआन का अवतरण पूर्ण हुआ।

ईशदूत पर अवतरित होनेवाले ग्रन्थ के एक-एक शब्द को कई तरीकों से सुरक्षित रखने की व्यवस्था की गई। जैसे—

1. ईश्वर की विशेष कृपा से कुरआन स्वयं ईशदूत मुहम्मद (सल्ल.) को स्मरण करा दिया गया। (कुरआन स्वयं इसकी पुष्टि करता है। (75:16-17)
2. ईशदूत के साथी (सहाबा) अवतरित वाणी को ईशदूत के निर्देशानुसार लिख लिया करते थे। अवतरित कुरआन को लिखनेवाले (कातिबीने-कुरआन) की संख्या 41 थी। उनके नाम के साथ-साथ उनके पिता के नाम और कबीलों की पहचान भी सुरक्षित रखी गई है।
3. ईशदूत मुहम्मद (सल्ल.) के कुछ साथी (सहाबा) अवतरित कुरआन के एक-एक शब्द को याद कर लेते और कुछ ऐसे थे जो उसके कुछ भाग को याद करते। यह सिलसिला पिछले 1400 वर्षों से अधिक समय से लगातार

जारी है। आज के युग में, ऐसे लाखों लोग (हाफ़िज़-ए-कुरआन) हैं जिन्हें कुरआन सूक्ष्मतम् शुद्धता के साथ पूरा याद है। इस तरह, कुरआन को पूरी सावधानी से सुरक्षित रखा गया है।

4. संसार के प्रत्येक भाग में कुरआन के कुछ अंशों का पाठ प्रतिदिन पाँच बार की अनिवार्य प्रार्थना (फ़र्ज़ नमाज़) में तथा स्वैच्छिक प्रार्थना (नफ़्ल नमाज़) में भी किया जाता है। इसके अतिरिक्त अनिवार्य उपवास (रोज़े) के महीने रमज़ान में रात को तरावीह की नमाज़ में सम्पूर्ण कुरआन का पाठ व्यक्तिगत या सामूहिक रूप से किया जाता है। कुरआन के निर्दित इन सारी प्रार्थनाओं का सिलसिला पिछले 1400 वर्षों से भी अधिक समय से जारी है। इस प्रकार पवित्र कुरआन का मौलिक रूप आज भी सजीव रूप में शुद्धता एवं पूर्णता के साथ सुरक्षित है।

पवित्र कुरआन का संकलन स्वयं नबी हज़रत मुहम्मद (सल्ल.) के जीवन में हो चुका था और इस्लामी शासन के तीसरे ख़लीफ़ा हज़रत उस्मान-बिन-अफ़्फ़ान (रज़ि.)<sup>1</sup> ने इसकी सात प्रतियाँ तैयार करवा कर सरकारी तौर पर इस्लामी शासन के सात विभिन्न महत्वपूर्ण स्थानों को भेज दी थीं। उनमें से कुछ मूल प्रतियाँ आज भी ताश़कून्द और स्तन्बोल आदि के संग्रहालयों में ज्यों की त्यों रखी हुई हैं, जिन्हें देखा जा सकता है। आज संसार के लगभग प्रत्येक भाग में कुरआन की करोड़ों प्रतियाँ मौजूद हैं, जिन्हें उन मूल प्रतियों से मिलाकर देखा जा सकता है। देखनेवाला चकित होकर रह जाएगा जब वह उनमें एक शब्द का भी कोई अन्तर न पाएगा।

यह तथ्य भी ध्यान देने योग्य है कि कुरआन जिस (अरबी) भाषा में उतरा वह एक जीवन्त भाषा है। कुरआन के अवतरित होने के समय से आज तक यह भाषा लिखी, पढ़ी और बोली जा रही है। आज भी यह भाषा कई देशों की मातृभाषा है। इसलिए यह जिस भाषा में अवतरित हुआ उसी भाषा में ज्यों का त्यों सुरक्षित है।

— . ● . —

1. रज़ि. = ‘रज़ियल्लाहु अन्हु’—अर्थात् ‘अल्लाह उन से राजी हो’। हज़रत मुहम्मद (सल्ल.) के साथियों (सहाबा) का नाम आने पर दुआ के ये शब्द लिखे/बोले जाते हैं।

## Bibliography

### **Qur'ân (Translation of the meaning)**

1. 'The Holy Qur'ân – English translation of the meaning and Commentary', by : Abdullah Yusuf Ali  
Ministry of Hajj and Endowments. K.S.A. 1413 H.
2. 'Towards Understanding the Qur'ân'  
Abridged version of 'Tafheem-ul-Qurâñ' (Urdu)  
Tr.& Ed. in English, by : Zafar Ishaq Ansari  
M.M.I. Publishers, New Delhi-25. March 2007
3. 'English Translation of the Meaning of The Qur'ân'  
by : Professor (Dr.) Syed Vickar Ahmad  
Book of Signs Foundation. U.S.A. 2005

### **Bible**

1. Holy Bible – New King James Version. The Gideons Intnl. India 2002.
2. Holy Bible – Revised Standard Version.  
Thomson Nelson & Sons London – 1559.

### **Encyclopaedia**

1. Encyclopaedia Britanica
2. New Catholic Encyclopaedia.
3. Encyclopaedia of Religion and Ethics

### **Books**

1. What Did Juses Really Say – Mish'al ibn Abdullah  
Islamic Assembly of North America (IANA) U.S.A.; 1996
2. The Metaphor of GOD Incarnate  
John Hick Westminister / John Knox Press. Kentucky.
3. Christian Doctrine  
J.S. Whale. The Sydics of the Cambridge Univ. Press,
4. Early Christian Doctrines  
J.N.D. Kelly, Happer & Row Publications U.S.A., 1960
5. Muhammd in the Bible  
Professor Abdul-Ahad Dawud  
(formerly Reverend David Benjamin Keldani. a Roman Catholic priest)  
Publ. Persidency of Shariyah Courts and Religious Affairs. Doha. Qatar. 4<sup>th</sup>  
Edition 1991.
6. Christian Muslim Dialogue  
H.M. Baagil M.D.  
K.S.A. Foreigners Guidance Centre. GASSIM Zone. 1991
7. The True Message of Jesus Christ  
Dr. Abu Ameenah Bilal Philips  
Dar al Falah. Sharjah. U.A.E. 1999
8. Islam and Christianity as Seen in the Bible.  
Muslim Educational Society. Manama. Bahrain III Ed. 2001